

د علم التجويد لومړنی درسي کتاب



[کامل] جمال القرآن



تالیف لطیف:

حواشي جديده، تشریح او پښتو ژباړه:

قاري شبیر احمد

حکیم الامت حضرت مولانا حافظ مفری
شاه محمد اشرف علي تھانوي رح

د تعلیم الاسلام راډیو ویب پاڼې له خوا:



تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احیث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

د دې کتاب ټول حقوق د خپرندويي ټولني سره خوندي دي!

د کتاب پېژند پاڼه:

❖ د کتاب نوم	جمال القرآن [کامل]
❖ تالیف	حکیم الامت حضرت مولانا حافظ مقري شاه محمد اشرف علي تهانوي رحمۃ اللہ علیہ
❖ ژباړن	قاري شبیر احمد
❖ کمپوز او ډیزاین:	پوهه خپرندویه ټولنه / کندهار
❖ خپروونکی	پوهه خپرندویه ټولنه / کندهار
❖ د چاپ شمېر	(۵۰۰۰)
❖ د چاپ کال	۱۳۹۲ هجري لمريز کال
❖ د چاپ وار	خلورم ځل
❖ د خپروني لړ	(۶)
❖ اړیکه	۰۷۰۷۲۶۲۰۶۵
❖ ایمیل	ppa_۲۰۱۱@live.com
	Shabir_ah۱۹۹۳@yahoo.com

د مضامینو فهرست

شمېره لړلیک مخ

۱. خلورم چاپ ۶
۲. تقریظ استاد القرائت و التجوید ۷
۳. د ژباړن سریزه ۸
۴. د مؤلف لنډه پېژندنه ۹
۵. د مصنف سریزه ۱۲
۶. اوله روښنایی ۱۴
۷. د اولي روښنایی متعلقی بیان ۱۵
۸. دوهمه روښنایی ۲۱
۹. درېیمه روښنایی ۲۴
۱۰. څلورمه روښنایی ۲۶
۱۱. د غاښو او ژبي نقشه ۳۰
۱۲. د حروفو د مخارجو اجمالي نقشه ۳۹
۱۳. پنځمه روښنایی ۴۰
۱۴. د حروفو د صفاتو اجمالي نقشه ۵۶
۱۵. شپږمه روښنایی ۵۸
۱۶. اوومه روښنایی (د لام په قاعدو کې) ۶۰

جمال القرآن [کامل]

۱۷. اتمه روښنايي (د راڼه قاعدو کي) ۶۱
۱۸. نهمه روښنايي (د ميم ساکن او مشدد په قاعدو کي) ۷۰
۱۹. لسمه روښنايي (د نون ساکن او مشدد په قاعدو کي) ۷۴
۲۰. يوولسمه روښنايي (د الف، واو او ياء په قاعدو کي) ۸۰
۲۱. دوولسمه روښنايي (د همزه په قاعدو کي) ۹۲
۲۲. ديارلسمه روښنايي (د وقف کولو يعني پريوې کلمې باندې ...) ۹۴
۲۳. خوارلسمه روښنايي (د مختلفو ضروري فايدو په بيان کي) ۱۰۳
۲۴. خاتمه ۱۱۲



خلورم چاپ

أَحْمَدُكَ يَا مَنْ أَنْزَلْتَ الْقُرْآنَ، عَلَى نَبِيِّكَ الْفُرْقَانَ، وَالصَّلَاةَ وَالسَّلَامَ عَلَى نَبِيِّ
الْخَيْرِ الْوَرَاءِ، وَ عَلَى آلِهِ الْأَتْقِيَاءِ وَأَصْحَابِهِ النِّقَاءِ، وَمَنْ تَبِعَهُمْ بِإِحْسَانٍ إِلَى يَوْمِ
الْبَلَاءِ، وَبَعْدُ:

درنو لوستونکو!

لکه څنگه چې تاسي پوهېږي چې "جمال القرآن کامل" د پوهي خپرندويي ټولني
خواپه ۱۳۹۱ لمريز کال کي خپور سو او د لوستونکو له خوا يې ښه هر کلی و سو. په همدې
موده کي درې ځلي چاپ سوې او دا يې هم خلورم ځل دي چې چاپ ته سپارل کېږي. لکه
څنگه چې په تېرو چاپو کي د ځينو فني تېروتنو د شتون له امله خپرندويه ټولنه اړه سول چې
"جمال القرآن کامل" بيا کمپوز او اصلاح کړي ترڅو يې خپل مسؤليت سرته رسولی وي او
ټولني ته يې لا ښه خدمت کړی وي. د لوستونکو څخه هم هيله کوو چې د همدې کتاب په هر
څپرکي کي چې کومه تېروتنه ومومي هغه که چاپي او تخنيکي وي او که علمي وي د
مهرباني له مخي دي خپرندويي ټولني ته خبر ورکړي، ترڅو خپرندويه ټولنه يې په
راتلونکو چاپو کي سمون وکړي.

درنو لوستونکو ته يو بل زيری لا دا هم ورکوو چې ډېر ژر به د علم تجويد درې نور
درسي کتابونه (فوائد مکيه، المقدمة الجزرية، القول السديد) خپاره سي او تر تاسو به
يې در ورسوو. د ټولو لوستونکو څخه هيله کوو چې د دې ستر مسؤليت له پاره موږ په
خپلو دعاوو کي هېر نه کړي.

د ژباړن سره او يا د خپرندويي ټولني سره د خپل سالم نظر په شريکولو سره تاسو
کولای سي چې تاسي هم په دې چوپړ کي برخه واخلي، د خپل نظر د څرگندولو له پاره پر
گرځنده شمېره او يا برېښنالیک باندي اړیکه نيولای سي.

په همدې هيله

ستاسو ورور شبيب احمد

تقریظ استاد قرآئت و التجوید الحاج قاري مولوي عبدالهادي "ابوالانعام" دامت برکاته

اَلْحَمْدُ لِلّٰهِ وَ كَفٰى، وَالصَّلٰوةُ وَالسَّلَامُ عَلٰى سَيِّدِ الرُّسُلِ، وَ خَاتَمَ الْاَنْبِيَاءِ، وَ عَلٰى
اٰلِهِ الْمُجْتَبٰى، وَ اَصْحَابِهِ الْاَتْقِيَاءِ وَ الْاَصْفِيَاءِ، الَّذِيْنَ هُمْ نُجُوْمُ الْهُدٰى، صَلَّى اللّٰهُ
عَلَيْهِ وَ عَلٰى اٰلِهِ وَ اَزْوَاجِهِ وَ اَصْحَابِهِ وَ اَحْبَابِهِ وَ سَلَّمَ تَسْلِيْمًا كَثِيْرًا كَثِيْرًا. اَمَّا بَعْدُ!
اې داسلامي نړۍ مسلماني ټولني!

د افغانستان هيواد د دېرشو (۳۰) کلونو غميزو شاهد دئ او د دې پتمن هيواد د
باهمه بچيانو د بېلابيلو لاملونو له وجهي ډېر خورېدلي دي. د ژوندانه د ډگرونو په هره
زاويه کي يې بوږنونکي دردونه ليدلي يعني اقتصادي ستونزي، زخمونه، هجرتونه،
زندانونه او داسي نور. خو د نېکمرغه دا ټولي ضربې يې پر ځان منلي خو دا د دوی ستر
همت دئ چي هيڅ وخت يې خپله حوصله له لاسه نه ده ورکړې، په هر ډول سختو شرايطو کي
کي يې خپلي ليڅي را نغښتي دي د خپل دين ټولي اړتياوي يې تر خپله وسه پوره کړي.
روښانه خبره ده چي قرآن کریم د الله ﷻ کتاب دئ او هغه يې ساتونکی دئ، خو بيا
هم الله ﷻ په جامعه کي داسي مفکر انسانان پيدا کړي چي همېشه کوښښ کوي چي
مسلمانان وروڼه په قرآن صحيح پوه سي، چي په دې لړ کي زموږ گران شاگرد "قاري
شبير احمد" ډېر کوښښ کړی چي دا د تجويد مشهور کتاب يې د زياتونو سره په مورنۍ
ژبه و مسلمانانو ته وړاندي کړی، ترڅو مسلمانان په قرآن صحيح پوه سي. الله ﷻ دي د
ده کوښښ قبول کړي. (آمين) د نور لارښه کوښښ ورته دعا گوی يو.

والسلام

الحاج قاري مولوي ابوالانعام

سریزه

اَلْحَمْدُ لِلّٰهِ الَّذِيْ اَنْزَلَ الْقُرْآنَ عَلٰى سَيِّدِنَا مُحَمَّدٍ، وَصَلَّى وَسَلَّمْ عَلَيْهِ، وَعَلٰى اٰلِهِ
وَاَصْحَابِهِ الَّذِيْنَ هُمْ "رَضِيَ اللّٰهُ عَنْهُمْ". اَمَّا بَعْدُ:
درنو لوستونکو!

څنگه چي په علم تجويد کي مختلفي رسالې او کتابونه تصنيف سوي دي، په دې لړ
کي "جمال القرآن" هغه کتاب دی چي د مقبوليت او شهرت مقام ته رسېدلی دی او مؤلف
يې حکيم الامت رحمته الله علیه دی. او دا به ټولو ته څرگنده وي چي "جمال القرآن" د ټولو مدارسو
په نصاب کي شامل دی؛ ځکه يو خو ډېره آسانه او بل عامه فهمه دی. پر "جمال القرآن"
باندي مختلفي او متعددي شرحي او حاشيې ليکل سوي دي چي د مجملاتو د توضيح او د
مبهماتو د تشريح له پاره کافي دي، مگر په بعضي ځايو کي د "احقر" په فکر د وضاحت او
تشریح ضرورت وو، نو موږ په دې اساس د گرانو لوستونکو له پاره په روانه پښتو او ساده
عبارت سره توضيح او تشریح کړه ترڅو ټول لوستونکي په آساني سره گټه ځني واخلي.
د کتاب په پېل کي مو د مصنف رحمته الله علیه لنډه پېژندنه ذکر کړې ده ترڅو راتلونکي
نسلونه زموږ د تکړه علماوو د ژوندانه څخه خبر وي او د ژوند په چارو کي د هغوی پر لار
ولاړ سي. همدا ډول موږ دا هڅه کړې ده چي د مصنف رحمته الله علیه ټولي حاشيې (منه) په دې
کي ذکر کړو چي هغه په ځينو نسخو کي نه سته او په ځينو نسخو کي داسي شيان سته چي
هغه په اصلي نسخو کي هيڅ وجود نه لري.
الله تعالی دي دا رساله د ټولو لوستونکو له پاره گټوره وگرځوي او د لوستونکو څخه
هيله کوو چي په دعاوو کي مو هېر نه کړي.

کتبه

امقر شبیر احمد غفرله الغفر

د مؤلف لنډه پېژندنه

خدايه څه شول هغه ښکلي ښکلي خلک په ظاهر، په باطن سپين سپېڅلي خلک
(رحمان بابا)

زېږېدنه:

حکيم الامت اشرف علي تهانوي رحمۃ اللہ علیہ د جمادي الثاني پر پنځم تاريخ د ۱۲۸۰ هـ ق کال د چهارشنبې په ورځ د صبح صادق پر وخت په تھانه بهون کي وزېږېدې.
لنډه پېژندنه:

نوم يې عبدالغني او د پلار نوم يې عبدالحق وو خو د هغې زمانې يو مشهوره مجذوب حافظ غلام مرتضی پاني پتي وده ته "اشرف علي" نوم غوره کړی وو چي په دغه نامه سره مشهوره سو. د دې زيري سره سم وروسته حافظ، قاري، مولانا، معلم، متکلم، فقيه، مفسر، محدث، مصلح او مجدد وگرځېدې او د امت محمديه د دې بې پايه خدمت په وجه د "حکيم الامت" په لقب سره يادېږي.

د پلار له طرفه يې د نسب سلسله و حضرت عمر فاروق رضي اللہ عنہ ته رسېږي او د مور له طرفه يې د نسب سلسله و حضرت علي رضي اللہ عنہ ته رسېږي. تهانوي رحمۃ اللہ علیہ د پلار له طرفه فاروقي نسب او د مور له طرفه علوي نسب دی، پلار مبارک يې د تھانه بهون يو لوی رئيس وو.

د ژوند لنډ حالات:

تهانوي رحمۃ اللہ علیہ مشهور او معروف عالم، رباني، علامه، مفسر، فقيه او شيخ طريقت وو. د قرآن کریم د يادولو او د فارسي کتابو د ويلو وروسته يې ابتدايي عربي کتابونه د حضرت مولانا فتح محمد تهانوي رحمۃ اللہ علیہ څخه زده کړل کوم چي د ظاهري علومو او باطني کمالاتو جامع وو، د نوموړي د مجلس لږ اثر دا وو چي تهانوي رحمۃ اللہ علیہ د کوچنيوالي څخه د تهجد لمونځ شروع کړي.

جمال القرآن [کامل]

د نورو عربي کتابو د پوره کولو له پاره په ۱۲۹۵ هـ ق کال د ذوالقعدې په مياشت کې دارالعلوم ديو بند ته ولاړي او پنځه کاله هلته پاته سو. په ۱۳۰۱ هـ ق کال کې د شلو (۲۰) کالو په عمر د ټولو علومو څخه فراغت ترلاسه کړي.

تهانوي رحمته الله عليه ډېر کتابونه د حضرت مولانا محمد يعقوب صاحب او حضرت شيخ الهند محمود حسن ديو بندي (رحمهما الله تعالى) څخه لوستلي دي، ليکن د حضرت مولانا محمد قاسم نانوتوي رحمته الله عليه د جلالين په درس کې يې هم کله نا کله برخه اخيسته.

د ۱۳۰۱ هـ ق کال په آخر کې د کانپور د خلکو په غوښتنه په "مدرسه فيض عام / کانپور" کې صدر مدرس سو. يو څه وخت وروسته يې د "جامع العلوم" په نامه مدرسه جوړه کړه او د هغه سرپرستۍ او صدارت يې کاوه. همدا ډول تقريباً څوارلس (۱۴) کاله په درس او تدريس کې مشغول پاته سو. په ۱۳۱۵ هـ ق کال کې يې په تهانه بهون کې "خانقاه امداديه" آباءه کړل.

په ۱۲۹۹ هـ ق کال کې د ديو بند د قائمېدو په حالت کې د خط په واسطه د شيخ المشائخ حضرت حاجي امداد الله مهاجر مکي رحمته الله عليه سره بيعت وکړي. دوه ځلي د بيت الله په حج سره مشرفه سوې دى او دوهم ځلي د حج وروسته شپږ مياشتي د حضرت حاجي امداد الله مهاجر مکي رحمته الله عليه سره په مجلس کې پاته سو او د هغه څخه يې باطني کمالات حاصل کړل. حضرت گنگوهي رحمته الله عليه به تهانوي رحمته الله عليه ته ويل: "چې موږ د حاجي صاحب څخه خامه مېوه ترلاسه کړه او تا پخه مېوه ترلاسه کړه او کاميابه سوې". مطلب دا چې تهانوي رحمته الله عليه ۴۷ کاله د ارشاد او تلقين پر مسند باندې پاته سو او يو عالم خلک يې په خپل ظاهري او باطني فيض سره اوبه کړل. تهانوي رحمته الله عليه د بې شمېرو نیکو نصيحتونو، بې شمېره ښه ملفوظاتو او د ډېرو ارزښتناکو تصانيفو په روڼا سره شرق او غرب روښانه کړل. په زرهاوو زړونو د تهانوي رحمته الله عليه د فيض څخه گټه واخيستل؛ عوامو، خواصو، علماوو او اولياوو ټولو د تهانوي رحمته الله عليه څخه فيض او برکت ترلاسه کړي.

د تهانوي رحمته الله عليه د ژوند يو روښانه اړخ د هغه اصلاحي کارنامې دي؛ تهانوي صاحب د مسلمانانو د عقيدو او عباداتو د صحيح تر څنگ د مسلمانانو اخلاق، معاملات او د ژوند پر لارو چارو باندې هم توجه کول. په دغه سلسله کې يو ډېر نهايت جامع کتاب د "حيات المسلمين" په نامه سره تاليف کړي په کوم کې چې د قرآن او حديثو په روڼا کې د

مسلمانانو د ديني او دنيوي کاميابۍ او ترقي مکمل بندوبست او تياري ترتيب کړل سوې وو او دغه کتاب تهانوي عليه السلام خپل تر نورو کتابو ډېر د نجات او خلاصون ذريعه او وسيله گڼله.

د تجويد په فن کي "جمال القرآن" د تهانوي عليه السلام مشهوره او پېژندل سوې رساله ده، ډېره ساده او آسانه ده، د اختصار سره د تجويد د فن پر ډېرو ضرورياتو مشتمله ده او د دې رسالې د مقبوليت او شهرت لوي لامل د مصنف عليه السلام اخلاص او علمي مقام دی او د دې رسالې آسانی او ساده عبارت د دې رسالې د مقبوليت دوهمه وجه ده. تهانوي عليه السلام تر زرو (۱۰۰۰) ډېر تصانيف لري او داسي يو فن نه سته چي تهانوي عليه السلام دي په هغه فن کي تصنيف نه وي کړی. **فَلِلَّهِ دَرُةٌ وَعَلَى اللَّهِ أَجْرُهُ!**

وفات او مدفن:

حضرت تهانوي عليه السلام د عمر په آخر کي د ضعف او معدې د ناروغي په سبب د دغه فاني نړۍ څخه د ۱۳۶۲ هـ ق کال د رجب المرجب د مياشتي پر ۱۶ تاريخ د سه شنبې په ورځ د دوو اتيا (۸۲) کالو په عمر کوچ وکړي. انا لله وانا اليه راجعون!

حضرت تهانوي عليه السلام په تهانه بهون کي د عشقبازان په هديره کي بنځ کړل سو، دا هديره دوی په خپلو پيسو اخيستي او وقف کړې يې وه.

اللَّهُمَّ اغْفِرْ لَهُ وَلِوَالِدَيْهِ وَلِجَمِيعِ الْمُسْلِمِينَ وَالْمُسْلِمَاتِ.

نه وصفش غايتي دارد نه "سعدی" را سخن پایان

بمیرد تشنه، مستسقی و دریا هم چنان باقی

(سعدی شیرازی)



بَعْدَ الْحَمْدِ وَالصَّلَاةِ: (١)

(١) په دغه مقدمه کي مصنف صاحب و خوشيانو ته اشاره کړې ده چي هغه په لاندې ډول دي:

لومړی د رسالې مسمی: د رسالې نوم ډېر په زړه پوري او د کتاب د موضوع مطابق دی، ځکه چي "جمال" حسن او ښایست ته وايي او تجوید هم د تلاوت ښایست او د ادا او قرأت زېور او زینت دی. ځکه علامه جزري رحمته الله علیه فرمایي: وَهُوَ أَيْضًا جَلِيلَةُ التَّلَاوَةِ وَزِينَةُ الْأَدَاءِ وَالْقِرَاءَةِ.

دوهم د رسالې مضامین په روښنایي سره مسمی کول: د رسالې مضامین د بابو او فصولو پر ځای په روښنایي سره مسمی کول ډېر غوره او عمده تعبیر دی او د رسالې د نامه سره یې هم مناسبت سته؛ ځکه د روښنایي او حسن ترمنځ یو مناسبت پیدا کېږي، دا داسي مثال لري لکه یوه ښایسته خونه چي وي او هلته روښنایي هم وي نو دا خونه ډېره ښه معلومېږي او که چیري په هغه خونه کي روښنایي نه وي نو د هغې خوني ښایست کله معلومېږي. او په څوارلسو روښنایو کي دا حصر کول یو خاصه مهربانی ده. هغه دا چي مصنف رحمته الله علیه د هري روښنایي څنځه لږ لږ د علم د روښنایي حاصلول د سپوږمۍ د هري شپې د لږ روښنایي سره تشبیه ورکړې ده نو په دغه تعداد کي دې ته اشاره ده لکه څنګه چي د سپوږمۍ ټوله روښنایي د څوارلسم په شپه پوره کېږي، همدا ډول د علم تجوید مضامین او مسایل د علمي روښنایي سره د ضرورت په اندازه په څوارلسو روښنایي کي پوره کېږي.

درېیم د تالیف سبب: د تهانوي صاحب د گران دوست مولوي حکیم یوسف صاحب په غوښتنه مصنف صاحب دا کتاب تصنیف کړی دی.

څلورم ماخذونه: د دې کتاب ماخذونه په لاندې ډول دي:

• حقیقة التجوید. مولانا قاري محمد صدیق خراساني رحمته الله علیه.

• جهد المقل. علامه شیخ مرعشي رحمته الله علیه.

• درة الغرید. شیخ عبدالحق محدث دهلوي رحمته الله علیه.

• تعلیم الوقف. مولانا حافظ قاري عبدالله مکي رحمته الله علیه کوم چي د مصنف رحمته الله علیه استاد دی. او په کومو ځایو کي چي د کتاب نوم نه وي هغه د مصنف رحمته الله علیه خپل عبارت دی.

دا يو څو صفحې د تجويد په ضروري قاعدو کي دي، کوم چي مسمي په "جمال القرآن" سره دي او د دې مضمونونه په روښنايي سره مسمي دي.

زما د عزتمند دوست مولوي حکيم محمد يوسف صاحب چي د "مدرسه قدوسيه / گنگوه" مهتم دي، د هغه په غوښتنه سره د معتبرو کتابو څخه خصوصاً د رساله "هدية الوحيد" څخه استفاده سوې ده، ځکه چي د "هدية الوحيد" مصنف هغه په ډېر آسانه عبارت سره ليکلې ده په کوم چي مبتدي هم پوهېږي، همدا رساله د مولوي قاري عبدالوحيد صاحب مدرس درجه الاولى قرائت - مدرسه عاليه ديوبند تصنيف دي.

په بعضي ځايو کي د قرائت د نورو کتابو څخه هم استفاده سوې ده، د هر کتاب نوم په خپل ځای کي ورسره ليکل سوی دي. په بعضي ځايو کي ما د خپل يادښتونو څخه هم يو څه قاعدې ليکلي دي، هلته د کومي علامې ضرورت نه سته. چيري چي د کتاب نوم نه وي هغه به ياد "هدية الوحيد" مضمون وي که چيري په هغه کي موجود وي، که نه نو د "احقر" مضمون دي.

وَبِاللّٰهِ التَّوْفِیْقِ وَهُوَ خَيْرُ عَوْنٍ وَخَيْرُ رَفِیْقٍ

کتبه اشرف علي تهانوي، ادهمي، منفي، پشتي عفی عنه

يوه ګټوره مشوره:

لومړی دا رساله ښه په غور سره ورته وواياست، د هر شي تعريف، مخرجونه، صفتونه او نوري قاعدې ښه ورپه ياد کړئ. وروسته تر دې "تجويد القرآن" منظوم ورپه ياد کړئ او که چيري وخت لږ وي نو "حق القرآن" ورپه ياد کړئ.

يادونه:

تجويد القرآن او حق القرآن د مصنف صاحب نوري دوې (۲) منظومي رسالې دي، چي په اردو ژبه کي مصنف صاحب نظم کړي دي.

اوله روښنايي

تجوید^(۱) وايي هر حرف د خپل منځ څخه را ايستل او د هغه صفات ادا کول. د دې علم حقيقت همدومره^(۲) دی، مخارج او صفات په څلورمه او پنځمه روښنايي کي راځي.

^(۱) تجويد په لغت کي تَحْسِينُ الشَّيْءِ وَ جَعْلُ الشَّيْءِ جَيِّدًا. يعني د يوه شي بڼه او عمده ګرځول. او د مجويدينو په اصطلاح کي د تجويد تعريف دا دی: هُوَ أَنْ يُعَالَجَ إِخْرَاجُ الْحُرُوفِ مِنْ مَخَارِجِهَا وَ إعْطَاءُ مَا تُسْتَحَقُّ مِنَ الصِّفَاتِ اللَّازِمَةِ وَ الْعَارِضَةِ وَ الْمَدِّ وَ الْقَصْرِ وَ الْإِظْهَارِ وَ الْإِدْغَامِ وَ غَيْرِ ذَلِكَ بِسَهْوَةٍ وَ بِغَيْرِ كُلْفَةٍ حَتَّى يَصِيرَ ذَلِكَ سَجِيَّةً لَهُ. يعني هر حرف هر ځای او په هر حال کي د حرف د مقرر منځ څخه د ټولو صفاتو لازمه او صفات عارضيه او همدا ډول مد او قصر، اظهار او ادغام او نور صفات په لطافت او نرمي سره بې له څه تکلف او سختي او د عمده والي سره ادا کړي او په داسي اندازه کوښښ وکړي چي د حروفو تصحيح د قاري عادت او فطرت او ملکه وګرځي. همدا ډول په تجويد کي د کمال او مهارت حاصلولو له پاره د حروفو په ادا کولو کي د دې خبري لحاظ ساتل ډېر ضروري دی چي يو قسم تکلف او تصنع نه وي. د مثال په ډول د ضرورت څخه زيات شونډانو ته حرکت ورکول، يا خوله کول، يا مخه غه نه کول، يا بې شانه ښکاره کول، يا ټول بدن ته حرکت ورکول، يا کله کرار تلاوت کول او کله چاپک تلاوت کول، يا کله په کرار آواز سره ويل او کله په لوړ آواز سره ويل او داسي نوري ټولي طريقې د تجويد خلاف دي.

^(۲) په ويلو سره خو دا خبره آسانه معلومېږي ليکن د دې په عملي کولو کي د ډېر کوښښ ضرورت دی او تر کومه حده چي کېدای سي بايد د يوه ماهر استاد څخه استفاده وسي. بله دا خبره چي د دې فن په تعريف کي دوې (۲) خبري داخلي دي؛ يو دا چي حروف د خپلو =

د اولي روښنايي متعلق بيان

په اوله روښنايي کي دلاندنيو لسو (۱۰) شيان ياد ساتل پکار دي:

د علم تجويد لغوي او اصطلاحي تعريف، د علم تجويد موضوع، د علم تجويد غرض، د علم تجويد فايده او ثمره، د علم تجويد حکم، د علم تجويد فضيلت، د علم تجويد ارکان، د علم تجويد واضعين، د علم تجويد نومول يا مسمی کول په تجويد سره او د علم تجويد ثبوت.

لومړی د علم تجويد لغوي او اصطلاحي تعريف:

د تجويد لغوي معنا دا ده: **تَخْسِينُ شَيْءٍ بِالشَّيْءِ**. يعني ښايسته کول د يوه شي دئ په بل شي سره، يو شی تجويد دئ او بل شی قرآن کریم دئ، يعني ښايسته کول د قرآن کریم په تجويد سره.

د تجويد اصطلاحي معنا دا ده: **هُوَ عِلْمٌ يُبْحَثُ فِيهِ عَنْ مَخَارِجِ الْحُرُوفِ وَصِفَاتِهَا**. يعني دا يو علم دئ چي د حروفو د مخارجو او صفاتو څخه بحث کوي. يو بل جامع تعريف يې دا دئ: د حروفو حق ورکول او مستحق ورکول؛ د حق څخه مراد مخارج او صفات لازمه دي او د مستحق څخه مراد صفات عارضيه دي.

دوهم د علم تجويد موضوع:

د دې علم موضوع قرآني الفاظ دي چي هغه عبارت د حروف هجاء څخه دي. هغه د الف څخه تر حرف يا پوري دي او دا ټول نهه ويشت (۲۹) حروف کېږي.

=مخارجو څخه را ايستل (يعني ادا کول) او دوهم دا چي د حروف ټول صفات ادا کول. د دې څخه معلومه سول چي علم اوقاف د تجويد څخه جلا فن دئ، خو د علم اوقاف او علم تجويد ډېر تعلق سته او دا هم معلومه سول چي په خوش آوازي سره قرآن ويل د تجويد د فن څخه زائد او خارج امر دئ.

جمال القرآن [کامل]

دربیم د علم تجوید غرض:

د دې علم غرض دا دی: تِلَاوَةُ الْقُرْآنِ کَمَا أُنْزِلَ وَتَحْسِينُ الْقِرَاءَةِ. یعنی داسي تلاوت کول لکه څنگه چي را نازل سوی دی او د تلاوت عمده او بنایسته جوړول. یا په بل عبارت سره: صَوْنُ اللِّسَانِ عَنِ الْخَطَا فِي تِلَاوَةِ الْقُرْآنِ. یعنی د قرآن په تلاوت کي ژبه د غلطۍ څخه ساتل.

خلورم د علم تجوید فايده او ثمره:

د علم تجوید فايده او ثمره رضا الهي یا سعاده الدارين ده. یعنی که علم تجوید چا زده کړي هغه به په دنيا و آخرت کي کاميابه وي. نبي کریم ﷺ فرمایلي دي: خَيْرُكُمْ مَنْ تَعَلَّمَ الْقُرْآنَ وَعَلَّمَهُ. یعنی غوره او ښه سړی ستاسو څخه هغه سړی دی چي خپله قرآن زده کړي او بل چا ته قرآن ورزده کړي.

پنځم د علم تجوید حکم:

د علم تجوید حکم پر دوه قسمه دي:

یو فرض عین دی او بل فرض کفایي دی. یعنی عمل په کول فرض عین دی او ویل یې او د دغو قاعدو زده کول فرض کفایي دي. د اته څلوېښت (۴۸) میله په اندازه د علم تجوید د یوه ماهر وجود ضروري دی، که چیري نه وي نو ټوله گناهکاره دي او د دغه علم د قواعدو مطابق قرآن ویل پر هر عاقل، بالغ باندي فرض عین دی. یعنی تر داسي اندازې چي په حروفو او معانیو کي تبدیلی را نه سي او د دې څخه زیات مستحب دی. دلته د دغه علم څخه مراد قرآن کریم دی ځکه ذکر سبب مراد ځني مسبب دی.

شپږم د علم تجوید فضیلت:

تجوید افضل العلوم دی؛ ځکه د علم تجوید تعلق د کلام الله سره دی کوم چي افضل الکلام دی او د کوم علم تعلق چي د افضل الکتاب سره وي هغه علم افضل العلوم وي.

اووم د علم تجوید ارکان:

د علم تجوید څلور ارکان دي:

۱. مخارج الحروف. (د حروفو مخرجونه)

۲. صفات الحروف. (د حروفو صفتونه)

۳. ترکیبی قاعدې یا اجرا. (مثلاً: ادغام، اخفاء، غنه، مد او داسې نور)

۴. ریاضة اللسان. یعنی تکلیف پر ژبه راوستل ترڅو کوم حروف چې نه سي ادا کولای، وکولای سي چې ادا یې کړي.

اتم د علم تجوید واضعین:

د علم تجوید واضعین پنځه دي:

۱. ابو عبد الرحمن خلیل بن احمد فراهیدي رحمته الله. (المتوفی سنة ۱۷۰ هـ ق)

۲. عمرو بن عثمان بن قنبر رحمته الله الملقب به سیبویه. (المتوفی سنة ۱۸۸ هـ ق)

۳. محمد بن مستنیر رحمته الله عرف قطرب. (المتوفی سنة ۲۰۹ هـ ق)

۴. یحیی بن زیاد فراء رحمته الله. (المتوفی سنة ۲۰۷ هـ ق)

۵. مبرد رحمته الله. (المتوفی سنة ۲۰۷ هـ ق)

د دې فن وضع او ترتیب تقریباً د ۱۵۰ هجري سنې څخه شروع کېږي.

نهم د علم تجوید مسمی په علم تجوید سره:

علم تجوید ته ځکه علم تجوید وایي چې حضرت علي رضی الله عنه د "وَرَقِلِ الْقُرْآنَ تَزَيَّلًا"

تفسیر داسي کړی دی چې: **الْتَزَيَّلُ هُوَ تَجْوِيدُ الْحُرُوفِ وَ مَعْرِفَةُ الْوُقُوفِ**. حضرت علي رضی الله عنه په خپل دغه تفسیر کي دغه علم په علم تجوید سره مسمی کړی دی، نو ځکه اوس تجوید ورته وایي.

لسم د علم تجوید ثبوت:

علم تجوید په قرآن، سنت، اجماع، قیاس، فقه او د علماوو په اقوال سره ثابت دی:

قرآن:

۱. ﴿الَّذِينَ ءَاتَيْنَاهُمُ الْكِتَابَ يَتْلُونَهُ حَقَّ تِلَاوَتِهِ﴾ (البقرة: ۱۲۱) ژباړه: هغه

کسانو ته چې موږ کتاب ورکړی دی دوی یې داسي تلاوت کوي لکه څنگه چې د هغه د ویلو حق دی.

امام غزالي رحمته الله فرمایي چې حق تلاوت دا دی چې ژبه، عقل او زړه درې سره شریک

وي. د ژبي حصه د حروفو صحیح ادا کول دی، د عقل حصه د معانیو او مطالبو تفسیر دی او د زړه حصه اطاعت او د نصیحت قبول دي.

جمال القرآن [کامل]

۲. ﴿أَوْزِدْ عَلَيْهِ وَرَتِّلِ الْقُرْآنَ تَرْتِيلاً﴾ (المزمل: ۴) بیضاوي رحمہ اللہ فرمایي: ائی جَوْدُ الْقُرْآنِ تَجْوِيدًا. (یعنی قرآن پہ تجوید سرہ بنایستہ کریں) او حضرت علی رحمہ اللہ فرمایي: التَّرْتِيلُ هُوَ تَجْوِيدُ الْحُرُوفِ وَمَعْرِفَةُ الْوُقُوفِ. یعنی ترتیل نوم دی د حروف پہ تجوید سرہ ادا کول او د وقف د حایو پیژندل.

احادیث:

رسول اللہ ﷺ فرمایي: رُبَّ قَارِئٍ لِلْقُرْآنِ وَالْقُرْآنُ يُلَعِّنُهُ. یعنی دہر داسی کسان ستہ چي دوی پہ داسی حال کی تلاوت کوي چي قرآن پر دوی لعنت وایي.

ملا علی قاری رحمہ اللہ فرمایي چي پہ دغہ کی درې (۳) دولہ کسان داخل دي: بی عملہ، تحریف کوونکی او غلط ویونکی.

ابن مسعود رضی اللہ عنہ یو چا تہ قرآن وایہ ہغہ "إِنَّمَا الصَّدَقَتُ لِلْفُقَرَاءِ" بی لہ مدہ ووایدہ، ابن مسعود رضی اللہ عنہ ورتہ و فرمایل چي رسول اللہ ﷺ ماتہ داسی نہ دي ویلي.

اجماع:

۱. ملا علی قاری رحمہ اللہ پہ "المنحة الفكرية شرح المقدمة الجزرية" کی فرمایي: هَذَا الْعِلْمُ لَا خِلَافَ فِي أَنَّهُ فَرْضٌ كِفَايَةٌ وَالْعَمَلُ بِهِ فَرْضٌ عَيْنٌ عَلَى صَاحِبِ كُلِّ قِرَاءَةٍ وَرَوَايَةٍ. وَ لَوْ كَانَتْ الْقِرَاءَةُ سُنَّةً.

ژباړہ: پہ دې کی د هیچا خلاف او شخړہ نہ ستہ چي د علم تجوید قاعدې زدہ کول فرض کفایي دي او د هغہ موافق عمل کول پہ هر قرأت او روایت کی فرض عین دی، کہ څه هم خپله تلاوت مسنون او مستحب دی فرض او واجب نہ دی.

علامہ شیخ محمد مکی نصر رحمہ اللہ پہ نہایة القول المفید کی فرمایي: فَقَدْ اجْتَمَعَتِ الْأُمَّةُ الْمَعْصُومَةُ مِنَ الْخَطَا عَلَى وَجُوبِ التَّجْوِيدِ مِنْ زَمَنِ النَّبِيِّ ﷺ إِلَى زَمَانِنَا وَلَمْ يَخْتَلَفْ فِيهِ عَنْ أَحَدٍ مِنْهُمْ. وَ هَذَا مِنْ أَقْوَى الْحُجَجِ.

ژباړہ: امة معصومه عن الخطأ (هغه امت چي د هغه اجماع د غلطی څخه محفوظه ده) هغه د حضور اکرم ﷺ د زمانې څخه بیا زموږ تر زمانې پوري د تجوید پر وجوب باندي اتفاق کړی دی او په دې کی د هیچا اختلاف نہ ستہ او دا اجماع د قوي دلایلو څخه ده.

قياس:

۱. قرآن عربي دئ او د تجويد د قاعدو څخه مخالفت كول بعضي وختونه حروف عجمي كوي. د مثال په ډول د ضاد پر ځاى ډال يا د حركاتو مجهول ادا كول.
۲. قرآن د لفظ او معنا د دواړو نوم دئ نو د معنا په ډول د الفاظو تصحيح هم ضروري ده.
۳. په تجويد سره د تلاوت حسن دوه چنده كېږي.

فقه:


فقهاء كرامو رحمهم الله هم ليكلي دي چي قرآن كريم په تجويد سره ويل واجب او ډېر ضروري دئ، ځكه په غلط ويلو سره بعضي وخت معنا داسي بدلېږي چي په هغه سره لمونځ فاسدېږي. او ليكلي يې دي چي په دې اړه خپل خيال معتبر نه دئ بلكي د يوه محقق او ماهر قاري شاهدي ضروري ده او كه چيري د حروف د تصحيح كوښښ ونه كړي نو د هغه لمونځ نه صحيح كېږي.

اقوال علماء:

۱. امام علامه شمس الدين ابو الخير محمد بن الجزري رحمهم الله په المقدمة الجزرية كي فرمايي:
- وَالْأَخْذُ بِالتَّجْوِيدِ حَتْمٌ لَّازِمٌ
مَنْ لَمْ يُجَوِّدِ الْقُرْآنَ أَثِمَ
- ژباړه: قرآن كريم د تجويد موفق ادا كول ډېر ضروري او لازم دئ او هغه څوك چي قرآن كريم په تجويد سره نه وايي هغه گناهگار دئ.
۲. الله عز وجل د قرآن كريم په ترتيب ويلو سره حكم كړى دئ او پر خلكو يې دا واجب كړې ده چي قرآن كريم په ترتيب سره ووايي. (ملا جيون د تفسير احمدي مصنف او د عالمگير باچا استاد)
 ۳. كه چيري څوك د قرآن استاد وي او د تجويد خلاف قرآن وايي يا اجرت واخلي او قرآن غلط ختم كړي، نو دا دواړه د اجرت مستحق نه دي. (د امام جزري رحمهم الله فتوا)
 ۴. كه څوك قرآن د تجويد خلاف وايي او بل سړى دا واوري او قسم واخلي چي دا قرآن نه وايي، نو د دې سړى دا قسم درواغ نه دئ. (د امام جزري رحمهم الله فتوا)

جمال القرآن [کامل]

۵. حضرت شاه عبدالعزیز محدث دهلوی رحمۃ اللہ علیہ د "وَرَتِّلِ الْقُرْآنَ تَرْتِيلًا" په تفسیر کې فرمایي: چي "ترتیل" په لغت کې واضح او صاف ویلو ته وایي او په شریعت کې "ترتیل" د اوو (۷) شیانو د رعایت کولو نوم دی او هغه اووه شیان دا دي:
۱. هر حرف د خپل منځ څخه را ایستل.
 ۲. د وقف او ابتدا لحاظ کول.
 ۳. درې (۳) سره حرکتونه صاف ادا کول.
 ۴. آواز په اندازه لوړول.
 ۵. آواز عمده جوړول.
 ۶. د تشدید او مد خیال کول.
 ۷. د ترهیب او عذاب پر آیتو باندي استغفار او د ترغیب او ثواب پر آیتو باندي د جنت سوال کول.



دوهمه روښنایي

د تجوید څخه خلاف قرآن ویل، غلط ویل یا بې قاعدې ویلو^(۱) ته لحن ویل کېږي.

لحن پر دوه (۲) قسمه دي؛ لحن جلي او لحن خفي. او لحن جلي بیا پر څلور (۴) ډوله دي:

اول ډول یې دا دی چې د یوه حرف پر ځای بل حرف ووايي. لکه د اَلْحَمْدُ لِلَّهِ پر ځای اَلْهَمْدُ ووايي. یا د ثا پر ځای سین، یا د حا پر ځای ها، یا د ذال پر ځای زا، یا د صاد پر ځای سین، یا د ضاد پر ځای دال، یا د ظا پر ځای زا، یا د عین پر ځای همزه ووايي او په داسې غلطیو کې اکثره علماء اخته دي.

دوهم ډول یې دا دی چې یو حرف زیات کړي. لکه په اَلْحَمْدُ لِلَّهِ کې د دال پېښ او دها زیر کش کړي او داسې یې ووايي: اَلْحَمْدُ لِلَّهِ.

درېیم ډول یې دا دی چې یو حرف کم کړي. لکه د لَمْ یُؤَلِّدْ واؤ ښکاره نه کړي او لَمْ یُلْدِ یې ووايي.

څلورم ډول یې دا دی چې زور، زیر، پېښ او سکون د یوه او بل پر ځای ووايي. لکه د اِیَّاكَ کاف ته زیر ورکړي، یا د اِهْدِنَا څخه مخکې همزې ته زور

^(۱) دلته درې (۳) لفظونه ویل سوي دي، خلاف ویل، غلط ویل، بې قاعدې ویل. د خلاف ویلو څخه مراد صفات لازمه پرېښوول، د غلط ویلو څخه مراد مخارج پرېښوول او د بې قاعدې ویلو څخه مراد صفات عارضیه پرېښوول دي.

جمال القرآن [کامل]

ورکړي، يا د اَنْعَمَتْ ميم ته حرکت ورکړي او داسي يې ووايي اَنْعَمَتْ او يا نوري داسي تېروتنې وکړي دې ټولو ته لحن جلي ويل کېږي^(۱) او دا حرام دی. (حقیقة التجويد)

په ځينو ځايو کې که چيري و معنا ته يې تغیر ورسېږي^(۲) نو لمونځ په فاسدېږي.

دوهم قسم يې لحن خفي دی:

هغه دا دی چې داسي غلطې خو و نه کړي خو د حروفو د بنایست له پاره چې کومي قاعدې^(۳) مقرري سوي دي د هغه څخه يې خلاف ووايي.

^(۱) خلاصه داده چې لحن جلي څلور ډولونه لري: ۱- تبدیل الحرف بالحرف. (د یوه حرف په بل حرف سره بدلول) ۲- حروف مده غورځول. ۳- حرکات او سکانات غلط ویل. ۴- حرکتونه یعنې زور، زیر او پېښ کښول. یو حرف په بل حرف سره بدلول کله د مخرج د بدلولو په سبب هم کېږي لکه د حای ها ویل او کله د صفات لازمه یا د صفات عارضیه د بدلېدو په سبب هم کېږي لکه د صاد پر ځای سین ویل. د لحن جلي د دوهم او درېیم قسمو خلاصه دا سوه چې زیاتوب او کمی دواړه لحن جلي دي په دې کې دا شامل دی چې مشدد حرف مخفف وویل سي چې دا کمی ده، یا یو مخفف حرف مشدد وویل سي چې دا زیاتوب دی.

^(۲) "معنا ته يې تغیر ورسېږي" پر دغه جمله باندې د فکر کولو څخه وروسته دا معلومېږي چې یوازي د حرف په بدلولو سره لمانځه ته تغیر نه رسېږي خو ګناه ده. په لمانځه کې فساد هغه وخت راځي چې په لحن جلي سره د قرآن و معنا ته تغیر ورسېږي. مصنف رحمته الله علیه یو داسي جامع عبارت ویلی دی چې د ډېرو فقهي مسایلو او جزئیاتو د سوالو جوابونه ځنې حاصلېږي.

^(۳) د دې قواعدو څخه مراد صفات عارضیه دي.

لکه پر کومه را چي زور يا پېښ وي نو هغه را به ډکه ويل کېږي، لکه د
 الصِّراط را چي په اتمه روښنايي کي به يې بيان راسي، ليکن دغه را باريکه
 ووايي دې ته لحن خفي ويل کېږي.
 دا غلطي د اولي غلطي څخه سپکه يعني مکروه ده ليکن د داسي تېروتنو
 څخه هم د ځان ساتل ډېر ضروري دی.

يادونه: لحن په نزد د اهل لغتو مطلق غلطي ته ويل کېږي او په نزد د مجويدينو لحن
 خوش آوازی ته ويل کېږي. نبي کریم ﷺ فرمايي: اقْرَأُوا الْقُرْآنَ بِلُحُونِ الْعَرَبِ. يعني تاسو
 قرآن د عربو په لهجو او خوش آوازی سره وایاست. د لحن جلي لغوي معنا ښکاره او سخته
 غلطي يعني هر څوک په پوهېږي چي مصنف رحمته الله علیه يې تشریح وکړل او د لحن خفي لغوي
 معنا ده پټه يا سپکه غلطي يعني چي هر څوک نه په پوهېږي يوازي قاريان په پوهېږي.

درېيمه روښنايي

د قرآن شريف د شروع كولو څخه مخكې **أَعُوْذُ بِاللّٰهِ مِنَ الشَّيْطٰنِ الرَّجِيْمِ** ويل ضروري ده او په **بِسْمِ اللّٰهِ الرَّحْمٰنِ الرَّحِيْمِ** كې دا تفصيل دي:

كه چيري د سورت د سر څخه يې شروع كړي نو **بِسْمِ اللّٰهِ** ويل ضروري ده او كه چيري د تلاوت كولو په مابين كې بل سورت شروع سي، نو دلته هم **بِسْمِ اللّٰهِ** ويل ضروري ده ^(۱) او په دا دوهم صورت كې په سورة براءة (سورة التوبة) كې به **بِسْمِ اللّٰهِ** نه ويل كېږي او بعضي علماوو ويلي دي چي په اول صورت كې به هم **بِسْمِ اللّٰهِ** نه ويل كېږي ^(۲) او كه د سورت د مابين څخه يې تلاوت شروع

^(۱) د آساني په خاطر يې داسي په ياد كړئ چي د ابتدا درې (۳) صورتونه دي: ۱ - ابتدا تلاوت او ابتدا سورت. ۲ - ابتدا تلاوت در ميان سورت. ۳ - ابتدا سورت در ميان تلاوت. د دغه درو حكم دا دي: چي په اول صورت كې دواړه ويل ضروري دي او په دوهم صورت كې **أَعُوْذُ بِاللّٰهِ** ويل ضروري ده او په **بِسْمِ اللّٰهِ** ويلو كې اختيار دي كه يې وايي او كه يې نه وايي، خو ښه خبره دا ده چي وويل سي او په درېيم صورت كې يوازي **بِسْمِ اللّٰهِ** ويل ضروري ده.

^(۲) يعني شروع د تلاوت د اول څخه د سورت براءة.

يادونه: د **أَعُوْذُ بِاللّٰهِ** ثبوت په دغه آيت سره راغلی دي: ﴿فَإِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطٰنِ الرَّجِيْمِ﴾ (سورة النحل، آيت: ۹۸) او د **بِسْمِ اللّٰهِ** ثبوت په دغه مشهوره حديث سره راغلی دي: كُلُّ أَمْرٍ ذِي بَالٍ لَمْ يُبْدَأْ بِبِسْمِ اللّٰهِ فَهُوَ آفَظٌ وَأَجْزَمُ. د **أَعُوْذُ بِاللّٰهِ** او **بِسْمِ اللّٰهِ** له پاره درې =

کړي نو بِسْمِ اللّٰهِ ویل ښه کار دی، ضروري نه ده او په همدغه صورت کي اَعُوذُ
بِاللّٰهِ ویل ضروري ده.

= محله دي چي مخکي تېر سوله او د دَعْوِ ذرو محلوله پاره خلور (۴) حکمونه دي: ۱-
فصل کل. ۲- وصل کل. ۳- فصل اول وصل ثاني. ۴- وصل اول فصل ثاني. فصل کل دا
دی چي تعوذ، تسميه او د سورت سر هر یو په جلا ساه شروع کړي. وصل کل دا دی چي
تعوذ، تسميه او د سورت سر ټوله په یوه ساه ووايي. فصل اول وصل ثاني دا دی چي تعوذ
په جلا ساه ووايي او تسميه او د سورت سر په جلا ساه ووايي. وصل اول فصل ثاني دا دی
چي تعوذ او تسميه په یوه ساه او د سورت سر په بله ساه ووايي. په ابتدا تلاوت او ابتدا
سورت کي خلور سره حکمونه روا دي. په ابتدا تلاوت در میان سورت کي درې حکمونه
روا دي: فصل کل، وصل کل، وصل اول فصل ثاني. په ابتدا سورت در میان تلاوت کي هم
درې حکمونه روا دي: فصلا، کلا، صلا، فصل اول وصل ثاني. په کومو صورتو کي
چي بعضي حکمونه روا نه دي ځکه چي سامع به دا فکر وکړي چي دا بِسْمِ اللّٰهِ هم د دغه
سورت یوه حصه ده او حال دا دی چي بِسْمِ اللّٰهِ خود قرآن کریم یو جزء دی.

خلور مه رو بنایي

د کومو ځایو څخه چي حروف ادا کېږي هغو ته مخارج وایي او دا ټوله مخارج او ولس (۱۷) دي. (۱)

(۱) مخارج جمع د مخرج ده. د مخارجو مخکي د پنځو (۵) شيانو پېژندل ضروري دي. اول د مخرج لغوي او اصطلاحي معنا: مخرج په لغت کي مَوْضِعُ الْخُرُوجِ يعني د راوتلو ځای دی. په اصطلاح کي: حَيْزٌ مُؤَلَّدٌ لِلْخُرُوفِ. یو خاص ځای دی چي حرف ځني راوړي. دوهم د مخارجو شمېر: مخارج پر مشهوره قول باندي او ولس (۱۷) دي؛ ځکه د مخارجو په شمېر کي درې (۳) مذهبونه دي. اول مذهب د امام سیبویه رحمته الله علیه دی؛ د ده پر قول باندي مخارج شپاړلس (۱۶) دي ځکه امام سیبویه رحمته الله علیه جوف دهن په مخارجو کي نه شمېري او وایي چي د جوف دهن د حروفو اداينه په نورو ځایو پوري اړه لري، ځکه چي الف یې په انتها حلق کي، مده واؤ په شونډانو کي او مده یاء په وسط لسان کي ادا کېږي. دوهم مذهب د امام فراء رحمته الله علیه دی؛ د ده پر قول باندي مخارج څوارلس (۱۴) دي ځکه امام فراء رحمته الله علیه جوف دهن، نهم، لسم او یوولسم مخرجونه په مخارجو کي نه شمېري. د امام فراء او امام سیبویه (رحمهما الله) نظر په جوف دهن کي یو دی او امام فراء رحمته الله علیه نهم، لسم او یوولسم مخرجونه ځکه په مخارجو کي نه شمېري ځکه چي امام فراء رحمته الله علیه یې د قرب یا نژدېوالي لحاظ کوي. درېیم مذهب د امام خلیل رحمته الله علیه دی؛ د امام خلیل رحمته الله علیه پر مذهب مخارج او ولس (۱۷) دي ځکه امام خلیل رحمته الله علیه هر حرف ته خپل مخرج ثابتوي او دا مذهب غوره او افضل دی. که څوک دا سوال وکړي چي حروف نهه ویشته (۲۹) دي او مخارج او ولس دي او مخکي ذکر سول چي امام خلیل رحمته الله علیه هر حرف لره خپل مخرج ثابتوي، نو دا خو مخارج او ولس دي او حروف نهه ویشته دي؟ د دې جواب دا دی چي د حروفو ترمنځ درې نسبتونه سته، بُعد مخرج، قرب مخرج او اتحاد مخرج. يعني ځيني حروف په مخرج کي یو =

اول مخرج:

د جوف دهن دی؛ یعنی د خولې خالیگاه. د دې څخه دا حروف ادا کېږي: واؤ چي کله ساکن وي او مخکي حرف یې پېښ ولري. لکه: الْغُضُوبُ. یا چي کله ساکنه وي او مخکي حرف یې زور ولري. لکه: نَسْتَعِينُ. الف چي کله ساکن، بې جټکې وي او مخکي حرف یې زور ولري. لکه: الصِّرَاطُ. ساکن بې جټکې یې په دې سبب وویل چي زور، زیر او پېښ لرونکي او همدا ډول جټکې والا ته همزه ویل کېږي، ^(۱) که څه هم عام خلک دې ته هم الف وايي.

=وي او ځيني حروف په مخرج کي نژدې وي او ځيني حروف په مخرج کي سره يو وي، نو د دغو درو نسبتو په سبب د امام خليل رحمه الله پر مذهب مخارج او ولس دي. د امام خليل رحمه الله مذهب ته په دې وجه ترجيح ورکړل سوې ده ځکه امام سيبويه او امام فراء (رحمهما الله) په علم التجويد کي د امام خليل رحمه الله شاگردان دي، نو هر کله چي د استاد او شاگرد ترمنځ اختلاف راسي نو د استاد خبري ته د شاگرد تر خبري ډېر ارزښت ورکول کېږي. درېيم د **حرف لغوي او اصطلاحي معنا**: حرف په لغت کي طرف يا کنارې ته وايي او په اصطلاح کي: هُوَ صَوْتُ يَعْتَمِدُ عَلَى مَخْرَجٍ مُحَقَّقٍ أَوْ مُقَدَّرٍ. يعني دا يو انساني آواز دی چي پر مخرج محقق او مقدر باندې تکیه کوي. د محقق او مقدر تعريف را روان دی. **خلورم د حروفو شمېر**: د قرآن کریم ټول حروف نهه ويشت (۲۹) دي، د الف څخه تر حرف يا پوري. **پنځم د مخرج اقسام**: مخرج پر دوه قسمه دی؛ محقق او مقدر. د مخرج محقق تعريف دا دی: جُزْءٌ مُعَيَّنٌ مِنْ أَجْزَاءِ الْخَلْقِ وَاللِّسَانِ وَالشَّفَتَيْنِ. يعني يو معلوم جزء دی د اجزاو څخه د خلق، ژبي او د شونډانو. او د مخرج مقدر تعريف دا دی: جُزْءٌ غَيْرُ مُعَيَّنٍ مِنْ أَجْزَاءِ الْخَلْقِ وَاللِّسَانِ وَالشَّفَتَيْنِ. يعني يو غير معين جزء دی د اجزاو څخه د خلق، ژبي او شونډانو.

^(۱) د الف او همزه په مابين کي درې (۳) مشهور توپيرونه سته. اول توپير يې دا دی چي الف همېشه ساکن وي او همزه ساکن هم راتلای سي او متحرک هم راتلای سي. =

جمال القرآن [کامل]

لکه د اَلْحَدُ پښه سر کي چي کوم الف دی، یا د بَأْس د مایین کوم الف چي دی پښه حقیقت کي دا همزه دی او پښه یاد ولری چي پښه دې کتاب کي به دې دواړو الفو ته همزه ویل کېږي او د کوم الف او واؤ چي مخکي یې بیان تېر سو دې ته حروف مده او حروف هوائیه وایي.

حروف مده پښه دې سبب ورته وایي چي پر دې حروفو باندي مده اصلي کېږي، په یوولسمه روښنایي کي به د دې پوره حال معلوم سي. حروف هوائیه پښه دې سبب ورته وایي چي دا حروف پښه هوا کي پوره کېږي.

د کوم واؤ ساکن تر مخه چي زور وي هغه ته واؤ لین وایي. لکه: مِنْ خَوْفٍ. او د کومي یا تر مخه چي زور وي هغه ته یا لینی وایي. لکه: وَالصَّيْفِ. د واؤ لین او واؤ متحرک بیان به وروسته په شپاړسم منخرج کي راسي. **دوهم منخرج:**

د اقصی یې حلق دی؛ یعنی د حلق آخرنی حصه د سینې وخوا ته. د دې څخه دا حروف ادا کېږي: همزه او ها (ء، ه). **درېیم منخرج:**

د وسط حلق دی؛ یعنی د حلق منځني حصه ده. د دې څخه دا حروف ادا کېږي: عین او حابې ټکي والا^(۱) (ع، ح).

= دوهم توپیر یې دا دی چي الف همېشه د لکړې په شکل راځي او همزه د لکړې په شکل هم راځي او د عین د سر په شکل هم راځي. درېیم توپیر یې دا دی چي په الف کي درخوت یا نرموالي صفت دی او په همزه کي د شدت یا سختوالي صفت دی.

^(۱) په متن کي د "بې ټکي والا" قید مصنف رحمته الله علیه څکه ویلی دی چي که چیري د کاتب څخه په تېروتنه کي ټکي ورکړل سي، نو هم دي غین او خانه وایي بلکي عین او حادي وایي، همدا ډول په څلورم منخرج کي هم د دې په سبب ځان پوه کړی.

خلورم مخرج:

د ادئی یی حلق دی؛ یعنی د حلق هغه حصه چي د خولې و طرف ته ده. د دې څخه دا حروف ادا کېږي: غین او خا ټکي والا (غ، خ) او دې حروفو ته حروف حلقی وایي. ^(۱)

پنځم مخرج:

د کهات ^(۲) دی؛ یعنی د تالو سره متصل د ژبي بېخ چي هر کله د مقابل تالو سره ولگېږي، نوقاف (ق) ادا کېږي.

شپږم مخرج:

د قاف مخرج ته نژدې د خولې و خوا ته لږ کښته، د دې جای څخه کاف (ک) ادا کېږي ^(۳) او دې دواړو حروفو ته حروف لهاتی وایي. ^(۴)


^(۱) دغه حروف په دې وجه حروف حلقی بولي چي دا د خلق څخه ادا کېږي. حروف حلقی شپږ حروف دي چي یو شاعریه دې بیت کي راټول کړي دي:

حروف حلقی شش بودای نور عین همزه، ها، حاء، عین، خاء، غین

^(۲) کهات د لام په زور سره حلقی ژوبی ته وایي کوم چي د هر انسان په خوله کي یو بې هډه او زائده غوښه ده. په عربي ژبه کي د کهات تعریف داسي دی: هِيَ لُحْمَةٌ مُشْتَبِكَةٌ بَأْخِرِ اللِّسَانِ بِأَعْلَى الْحَنَجْرَةِ وَالْحَلْقِ مِنْ أَقْصَى سَقْفِ الْفَمِ. یعنی د خولې او حلق په مابین کي هغه کوچني د غوښي ټوټه ده چي اوږد شکل لري او د ژبي په پای کي د لوړ تالو او د حلق د سر سره جړېږي، د لوړ څخه پلنه او د لاندې څخه نری ده ځکه نو دې ته لسان صغیر هم وایي. او قاف ته عِلَصَمی او کاف ته عِکَدلی هم وایي، ځکه د کهات دننه حصي ته عِلَصَمه او دباندې حصي ته عِکَده وایي.

^(۳) د قاف او کاف مخرج داسي په یاد کړئ چي د ژبي بېخ او مقابل تالو د دې څخه قاف ادا کېږي. او د قاف مخرج ته نژدې د خولې و خوا ته کاف ادا کېږي.

^(۴) دې حروفو ته لهاتی ځکه وایي چي دا حروف د لهات څخه ادا کېږي.



اووم مخرج:

د ژبي مابين يا وسط اللسان دئ؛ يعني وسط اللسان چي کله مقابل تالو ته پورته سي د دې څخه دا حروف ادا کېږي: جيم، شين او يا، هغه يا چي مده نه وي يعني ياء متحرکه او لينيه او د مده او لين بيان په اول مخرج کي تېر سوی دئ او دې حروفو ته حروف شجريه^(۱) وايي. ^(۲)

مخته چي کوم مخارج راځي په هغو کي د ځينو نومونه په عربي ژبه سره راځي د دې له پاره اول د هغو معنا درېښو چي ښه يې په ياد کړي چي مخته د هغو په پېژندلو کي درته تکليف نه وي.

پېژندل پکار دي چي د انسان په خوله کي دو دېرش (۳۲) غاښونه وي؛ د مخ څلور غاښو ته ثنایا وايي، دوو پورته غاښو ته ثنایا عليا او دوو لاندي غاښو ته ثنایا سفلی وايي. او د دې ثنایا سره چي کوم غاښونه متصل (پېوست) څلور غاښونه دي چي هغو ته رباعیات^(۳) وايي او قواطع هم ورته ويل کېږي. بيا د دې رباعیاتو سره څلور تېره غاښونه دي چي هغو ته انياب او

^(۱) د دې حروفو د تسميې وجه دا ده چي شجر درختي ته وايي نو درخته لکه څنگه چي د کښته څخه ولوري ته ځي، نو د دې حروفو د ادا کېدو په وخت کي هم وسط اللسان لوړ تالو ته پورته کېږي نو ځکه حروف شجريه ورته وايي.

^(۲) لِيُخْرُوجَهَا مِنْ شَجَرِ الْقَمِّ بِسُكُونِ الْجِيمِ وَ هُوَ مُنْفَتِحٌ مَابَيْنَ اللَّحْيَيْنِ. (حقیقه التجوید) يعني په دې سبب دې حروفو ته حروف شجريه وايي چي دا د شجر اللسان څخه ادا کېږي. او "شجر" د جيم په سکون سره د دوو وړيو په مابين کي د ژبي هغه حصې ته وايي چي کله خوله بنده وي په فطري ډول هغه خلاصه وي. منه

^(۳) رباعیات د را په زور سره ويل پکار دئ، د را په پېښ سره صحيح نه دئ.

جمال القرآن [کامل]

کواسروایي. بیا د دې انیابو سره متصل (پېوست) څلور غاښونه دي چې هغو ته ضواحک وایي. بیا د دې ضواحکو سره متصل (پېوست) دوولس نور غاښونه دي، درې راسته طرف ته او درې پورته چپه طرف ته، درې لاندي راسته طرف ته او درې لاندي چپه طرف ته او دې ټولو ته طواحن وایي. بیا د دې طواحنو سره متصل (پېوست) په آخر کې دواړو طرفو ته یو یو غاښ بل دی چې هغو ته نواجذ وایي. او ضواحک، طواحن او نواجذ دې درې قسمه غاښو ته اضراس^(۱) وایي چې په پښتو کې ورته زامي وایي. د آسانی له پاره دغه ټول د غاښو نومونه په لاندي شعر کې راوړل سوي دي: ^(۲)

شعر

ثنايا اورباعي څلور څلور دي هم انياب او ضواحک څلور څلور دي
طواحن غاښونه دوولس پوره شمار کړه نواجذ يې په آخر کې بيا څلور دي
ضواحک او طواحن نواجذ شمار کړه سوه د اشل غاښه اضراس که فکر وکړي

اتم مخرج:

د ضاد دئ او دا د حافة اللسان څخه ادا کېږي يعني د ژبي د چپه او راسته څنډو څخه ادا کېږي. يعني کله چې اضراس عليا (پورته زامه) د غاښو د پېڅو سره ولگېږي او د چپه طرف څخه آسانه دئ او په يوه وار سره د دواړو خواو

(۱) د همزي په زور او د ضاد په سکون سره د ضرس جمع ده، (د ضاد په زير سره) او ضرس زامي ته وایي.

(۲) د دوو دېرشو (۳۲) غاښونو ټول شپږ نومونه دي: ثنايا، رباعيات، ناب، ضواحک، طواحن او نواجذ. په دوی کې د طواحن څخه ماسېوا نور ټول څلور څلور دي یوازې طواحن دوولس (۱۲) دي. اول درې نومونه د غاښو دي او آخري درې نومونه د زامو دي.

څخه ادا کول هم صحيح دئ خو ډېر سخت دئ. دې حرف ته حافيه وايي او اکثره خلک په دې کي سخته غلطې کوي نو د دې وجهي د يو مشاق قاري څخه تمرين کول ضروري دئ.

دا حرف ډک دال، يا باريک دال، يا د دال مشابه لکه چي نن سبا د اکثره خلکو داسي ويل عادت دئ داسي هيڅکله ويل پکار نه دي. همدا ډول خاص ظاهم ويل صحيح نه دئ. که چيري ضاد د صحيح مخرج څخه په صحيح ډول په نرمي سره آواز جاري وساتي او د ټولو صفاتو لحاظ وکړل سي او ادا کړل سي نو آواز به يې په اورېدو کي د ظا د آواز سره ډېر زيات مشابه وي د دال مشابه هيڅکله هم نه دئ، د علم تجويد او قرأت په کتابو کي همدا سي ليکلي دي.^(۱)

^(۱) دا حرف (ضاد) د حافة اللسان څخه ادا کېږي د عربي ژبي څخه ماسېوا د دنيا په نورو ژبو کي دا حرف نه سته، مخرج خويې معلوم دئ او صفات لازمه يې مشهور دي خو په ادا کي يې سخت اختلاف دئ يعني د خلکو په منځ کي نه د تجويد د علماوو په منځ کي. ځيني خلک دا حرف ډک دال، يا ډکه ظا، يا غين او يا هم ډال ادا کوي. لکه: وَلَا ذَالَيْنَ، وَلَا ظَالَيْنَ، وَلَا غَظَالَيْنَ. دا ټولي طريقې غلطې دي صحيح طريقه دا ده چي حافة اللسان اوږده کړئ د پنځو پورته غاښو يعني نواجذ، طواحن او ضواحکو سره يې په سختي ولگوي او داسي يې ادا کړئ چي په آواز کي لوړوالي (د جهر په وجه) او آواز جاري وساتل سي. (د رخوت په وجه) په ډکه خوله يعني ښه په غټوالي سره آواز ووزي (د استعلاء او اطباق په وجه) په تلوار سره بايد ادا نه سي بلکي په ټينگوالي او په ځنډ سره ادا سي. (د استطالت او اصمات په وجه). لکه څنگه چي دا حرف ډېر سخت او مشکل الاداء دئ نو د همدې وجهي د يو مجود قاري څخه د دې حرف زده کول ضروري دئ، ترڅو ځان د قرآن د غلط ويلو څخه وساتي ځکه چي غلط قرآن ويل لحن جلي دئ او لحن جلي حرام دئ. د دې حرف د تسميې وجه دا ده چي دا حافة اللسان څخه ادا کېږي نو ځکه ورته حرف حافيه ويل کېږي.

نهم مخرج:

د لام دئ؛ هر کله چي طرف اللسان سره د يو څه حصې د حافې چي د ثنایا، رباعي ناب او ضوا حکو د وړيو سره مایل د تالو سره ټکرو و خوري که چپه طرف وي او که راسته طرف وي او ۱ راسته طرف څخه آسانه دئ او د دواړو طرفو څخه په يوه وار ادا کول هم صحيح دئ.

لسم مخرج:

د نون دئ او هغه هم طرف اللسان دئ، خو د لام د مخرج څخه کم دئ يعني ضوا حکو لره د نون په مخرج کي دخل نه سته.

يوولسم مخرج:

د را دئ او دا مخرج د نون و مخرج ته نژدې دئ، خو په دې مخرج کي ظهر اللسان لره هم دخل سته او دغه درو (۳) حروف يعني لام، نون او را ته حروف طرفيه او ذلقيه هم ورته وايي. ^(۱)

دوولسم مخرج:

د طا، دال او تا دئ؛ يعني ادنى اللسان او د ثنایا عليا بېخ دئ او دغه درو (۳) حروفو ته حروف نطعيه وايي. ^(۲)

^(۱) د دې درو (۳) مخرجو (نهم، لسم، يوولسم) د حروفو د تسميې وجه داده، چي دغه ټول حروف د طرف اللسان څخه ادا کېږي ځکه ورته حروف طرفيه يا ذلقيه وايي او ذلق هم طرف ته وايي.

^(۲) د دې حروفو د تسميې وجه داده چي دا د نطع څخه ادا کېږي او نطع د نون په زير او د طا په زور سره د تالو هغه گونجي گونجي ځای ته وايي. ځکه نو دې حروفو ته حروف نطعيه وايي.

ديار لسم مخرج:

د ظا، ذال او ثا دئ او دا ادنى اللسان او د ثنایا علیا سرونه دي او دغه درو (۳) حروفو ته حروف لثویه وایي. (۱)

خوار لسم مخرج:

د صاد، زا او سین دئ؛ او دا رأس اللسان او د ثنایا سفلی سرونه سره د یو څه اتصال د ثنایا علیا او دې درو (۳) حروفو ته حروف صفریه وایي. (۲)

پنځلسم مخرج:

د فادئ؛ دا د لاندې شونډې نس او د ثنایا علیا سرونه دي.

شپاړلسم مخرج:

د دواړو شونډو دئ او د دې څخه دا حروف ادا کېږي: میم، با او واؤ هغه واؤ چې مده نه وي یعنې واؤ متحرک او واؤ لین او د مده او لین بیان په اول مخرج کې تېر سو، لیکن په دې درو (۳) حروفو کې فرق دا دئ چې با د شونډې د لندې حصې څخه ادا کېږي د دې وجهې ورته بحري وایي. او میم د شونډو د وچې حصې څخه ادا کېږي د دې وجهې ورته بري وایي. او واؤ د دواړو شونډو د کامل گول والي څخه ادا کېږي. فا او دې درو (۳) حروفو ته حروف شفویه وایي. (۳)

(۱) د دې حروفو د تسمیې وجه دا ده چې لثه د لام په زیر او د ثا په زور سره په لغت کې پېوسته کېدو ته وایي، نو د دغه حروفو د ادا کېدو په وخت کې ادنى اللسان د ثنایا علیا سره پېوسته کېږي.

(۲) د دې حروفو د تسمیې وجه دا ده چې صفر په لغت کې شپېلکې ته وایي او د دغه حروفو د ادا کولو په وخت کې د خولې څخه یو تېز شپېلکې راوړي، ځکه نو ورته حروف صفریه وایي.

(۳) د دې حروفو د تسمیې وجه دا ده چې دا حروف د دواړو شونډو څخه ادا کېږي او شفه په لغت کې شونډې ته وایي ځکه نو ورته حروف شفویه وایي.

اوولسم مخرج:

خېشوم^(۱) يعني د پزي شپېلى ده او د دې څخه غنه ادا کېږي. د غني بيان به په نهمه او لسمه روښنايي کي د ميم او نون په قاعدو کي انشاء الله راسي.

(۱) اوولسم مخرج خېشوم دى؛ يعني د پزي شپېلى؛ وَهُوَ الْخَرْقُ الْمُنْجَذِبُ مِنَ الْأَقْصَى الْأَثْفِ. يعني د پزي په آخر کي هغه دنده چاک يا پرې ځای دى چي د لور تالو د لوري حصې خوا ته وي. د دې څخه اخفاء والا نون ساکن او نون تنوين ادا کېږي. لکه: مِنْ جِبَالٍ فِيْهَا. پر صحيح قول د اخفاء په حالت کي د دواړو نونانو (نون ساکن او نون تنوين) مخرج د خېشوم و طرف ته منتقل کېږي لکه څنگه چي د صحيح مذهب پر بناء د حروف مده مخرج جوف دهن ته محول کېږي. نو د لسم مخرج او اوولسم مخرج په مابين کي هيڅ تعارض او تخالف نه سته، ځکه چي لسم مخرج د نون متحرک او نون ساکن مظهر دى او دا مخرج د نون مخفي دى فلا منافاة نو ځواکي د اخفاء په حالت کي اصل مخرج (رأس اللسان او وري) لره هم دخل نه سته. ليکن څنگه چي مغلوب لږ او تقريباً معدوم دى او اغلب و اکثر تعلق د پزي د شپېلى وي ځکه نو د ډېر دخل لرونکي مقام لحاظ يې وکړي او د اخفاء په حالت کي يې د دواړو نونانو مخرج خېشوم وښووي او د دواړو مخرجو سره د تعلق درلودلو په سبب په دغه حال کي د نون نوم نون مرکب، نون متفرع، حرف فرعي، غنة حرفي او نون خفي دى. سوال: دلته د حروفو د مخارجو بيان کېږي او مصنف رحمته الله فرمايي چي د دې مخرج څخه غنه ادا کېږي او ښکاره خبره ده چي غنه يو صفت دى ځکه چي غنه لغه د غنين څخه مشتق ده او د غنين معنا ده "صَوْتُ الْغَرَالَةِ إِذَا ضَاعَ وَلَدَهَا" يعني د هوسۍ هغه آواز کوم چي دا د خپل زوي د ورکېدو يا ضائع کېدو په سبب کوي. او د غني اصطلاحي تعريف دا دى: هُوَ صَوْتُ أَغْنُ شَبِيهٌ بِصَوْتِ الْغَرَالَةِ إِذَا ضَاعَ الْغَرَالَةُ وَلَدَهَا. مَجْهُوْرٌ لَطِيفٌ لَا عَمَلٌ لِّلْسَانِ فِيْهَا. يعني غنه يو خېشومي او د پزي غوني والا او نرم خوندور آواز دى کوم چي په پزه کي پروت وي او د کوټرو او هوسيو د آواز سره مشابه وي هغه وخت چي دوى يې د خپل زوي پر ورکېدو يا ضائع کېدو باندي کوي او ژبي لره په غني کي هيڅ دخل نه سته. او ښکاره خبره ده چي يوازي غوني او ښېنا ته حرف نه سي ويل کېدای، نو بيا حضرت مصنف رحمته الله د صفت =

= مخرج څنگه بيان کړي؟ **اول جواب:** دلته د غني څخه مراد نون مخفي دئ نه د غني صفت و ښکاره خبره ده چي نون مخفي حرف دئ نه صفت، نو مصنف رحمته الله عليه د حرف مخرج بيان کړي نه د صفت او تفصيل دا دئ چي د شارح یمانې رحمته الله عليه للمقدمة پر قول باندي غنه پر دوه قسمه ده، اوله غنه صفتي چي دا په نون او ميم مشدد يا مدغم کي ده او دوهمه غنه حرفي ده چي دا په نون مخفي او نون مدغم بادغام ناقص او په ميم مخفي کي ده نو دلته مراد نون مخفي دئ. همدا ډول مکي رحمته الله عليه په "رعاية" کي فرمايي: **الْغَنَةُ نُونٌ سَاكِنٌ خَفِيٌّ يَخْرُجُ مِنَ الْخِشْمِ وَإِنَّهَا حَرْفٌ مَجْهُورٌ لَا عَمَلٌ لِّلسَانِ فِيهِ.** يعني غنه نون ساکن خفي دئ چي د خېشوم څخه راوړي او دا حرف مجهوره دئ او ژبي لره په غنه کي هيڅ دخل نه سته. او جاربردي رحمته الله عليه په وضاحت سره فرمايلي دي چي: **الْغَنَةُ نُونٌ مَخْفَاةٌ وَهِيَ مِنَ الْحُرُوفِ الْفَرَعِيَّةِ.** يعني غنه نون مخفي ده او د حروف فرعيه وو څخه ده. **دوهم جواب:** دا دئ چي دلته عبارت په تقدير د غني والا حرف دئ يعني هغه حرف چي غنه پکښي کېږي. **درېيم جواب:** دغه مخرج يې د فايدي د تکميل په خاطر بيان کړي ځکه د نورو صفاتو د ادا محل او تلفظ مخارج مقرر دي او د غني محل ظهور د ټولو صفاتو څخه مختلف دئ. او په مخارجو کي د حروفو قيد لاکثر حکم الكل د لحاظ څخه دئ. **سوال:** غنه وايو او حرف ولي مراد کړو؟ **جواب:** د اخفاء په حالت کي څنگه چي پر ذات باندي د غني د صفت غلبه وي يعني په دې حالت کي خېشومي آواز لره داسي دخل وي چي د دې څخه ماسپوړا دا حرف گرسره نه ادا کېږي يا که ادا هم سي ناقص وي، د دې وجهي خپله نون ته غنه وايي. لکه: **زَيْدٌ عَذْلٌ. قُرْآنٌ هُدًى.**

سوال: د دې بيان څخه معلومه سول چي نون مخفي حرف فرعي دئ، ځکه هغه د مخرج اصلي او خېشوم دواړو څخه ترکيباً ادا کېږي او د حرف فرعي تعريف دا دئ: **أَيُّ مَا يَتَوَدَّدُ بَيْنَ الْمَخْرَجَيْنِ.** پر دې بناء باندي ضروري وه چي مصنف رحمته الله عليه د نورو حروف فرعيه وو (اماله والا الف، تسهيل والا همزه، اشمام والا صاد) مخارج هم بيان کړي وای؟ **جواب:** څنگه چي د نورو حروف فرعيه وو دوه دوه مخارج هغه وه چي مخکي تېر سول او د نون مخفي دوهم مخرج د دغه ټولو مخارجو مذکوره وو څخه جلا دئ د دې وجهي يې د نون مخفي مخرج بيان کړي او د نورو حروف فرعيه وو مخارج يې بيان نه کړل. **سوال:** بعضي =

د مخرج معلومولو طريقه داده:

چي دغه حرف ساکن کړه او د دې څخه مخکي متحرکه همزه راوړه هر
حای چي آواز ختم سي هغه يې مخرج دی.

=حضراتو د نون مخفی تعريف داسي کړی دی: هُوَ حَرْفٌ خَفِيٌّ يَخْرُجُ مِنَ الْخِشْمِ وَلَا عَمَلٌ
لِللِّسَانِ فِيهِ. يعني نون مخفی يو خفي حرف دی چي د پزي د شپېلۍ څخه راوړي او په دې کي
ژبي لره هيڅ دخل نه سته. او د نحوي قاعده ده چي نکره تحت النفي عموم فايده کوي نو د
"لَا عَمَلٌ" څخه معلومېږي چي د نون مخفی په ادا کولو کي ژبي لره يو ذره دخل او تعلق هم
نه سته، په داسي حال کي چي دا د تحقيق خلاف دی؟ جواب: دلته مطلق د عمل لسان نفي
مراد نه دي بلکي د دې څخه عمل خاص او تعلق مقيد نفي مقصود دی يعني ژبي لره داسي
دخل نه سته څنگه چي د اظهار په حالت کي وي، نو دا د "لَا رَجُلٌ كَرِيمٌ فِي الدَّارِ" د قبيل څخه
دی. امام جزري رحمته الله په دې اړه فرمايي: لَا عَمَلٌ لِلِّسَانِ فِيْهِمَا كَعَمَلِهِ فِيْهِمَا مَعَ مَا يَظْهَرَانِ أَوْ
يُدْغَمَانِ بِغَنَّةٍ. يعني د اخفاء په حالت کي د دواړو نونانو په ادا کولو کي ژبي لره داسي عمل
نه سته څنگه چي په حروف اظهار او حروف ادغام مع الغنة کي د ادا کولو په حالت کي سته.
ملا علي قاري رحمته الله فرمايي: وَأَنَّ التَّوْنَ الْمُخَفَّاءَ مُرَكَّبَةٌ مِنْ مَخْرَجِ الذَّاتِ وَمِنْ تَحْقُقِ الصِّفَةِ فِي
تَخْصِيْلِ الْكِمَالِ. يعني نون مخفی د ذات حرف د مخرج (د ژبي کناره او تالو) او د تحقق
صفت غنه دواړو څخه مرکب دی ترڅو علی وجه الکمال ادا سي. يعني نون مخفی د ذات
حرف مخرج (د ژبي کناره او تالو) او د تحقق صفت (غني) څخه مرکب دی ترڅو په پوره
ډول ادا سي. يعني نون مخفی مرکب د خپل ذات حرف مخرج چي هغه د ژبي کناره او تالو
دی او د تحقق صفت چي هغه غنه ده د دغو دواړو څخه مرکب دی ترڅو په پوره توگه ادا
سي.

د حروفو د مخرجو اجمالي نقشه

(۱) مخرج: ا، و، ی	(۲) مخرج: ه، و، هـ	(۳) مخرج: ع، ح
په حالت کي د مده د خولې د خالیکاه څخه.	د حلق د آخر څخه کوم چي د سینې وخوا ته دی.	د حلق د مابین څخه.
(۴) مخرج: غ، خ	(۵) مخرج: ق	(۶) مخرج: ک
د حلق د شروع څخه کوم چي د خولې وخوا ته دی.	د ژبي پای کوم چي د حلقې ژوبي سره نژدې ده کله چي د لوړ تالو سره ولگېږي.	د همدغه قاف د مخرج څخه لږ د خولې وخوا ته.
(۷) مخرج: ج، ش، ی (غیر مده)	(۸) مخرج: ض	(۹) مخرج: ل
د ژبي مابین یا وسط اللسان چي کله د تالو د مابین سره ولگېږي.	د ژبي اړخ یا طرف اللسان چي کله د لوړو زامو سره ولگېږي. د چپه طرف څخه آسان او د راسته طرف څخه سخت دی، د دواړو طرفو څخه په یوه وار ادا کول ډېر مشکل دی.	طرف اللسان چي هر کله د لوړو خلور قسمه غاښو د وړیو سره ولگېږي.
(۱۰) مخرج: ن	(۱۱) مخرج: ر	(۱۲) مخرج: ط، د، ت
دا هم د لام د مخرج په ډول دی خو ضواحکو لره دخل نه سته.	دا هم د لام د مخرج په ډول دی خو ضواحکو او ناب لره دخل نه سته او ظهر اللسان لره هم دخل سته.	ادنی اللسان چي کله د ثنایا علیا د پېخو سره ولگېږي.
(۱۳) مخرج: ظ، ذ، ث	(۱۴) مخرج: س، ص، ز	(۱۵) مخرج: ف
ادنی اللسان چي هر کله د ثنایا علیا د سرو سره ولگېږي.	رأس اللسان چي هر کله د ثنایا سفلی د سرو سره ولگېږي او یو څه ثنایا علیا لره هم دخل سته.	د لاندې شونډې نس او د ثنایا علیا سرونه دي.
(۱۶) مخرج: ب، م، و (غیر مده)	(۱۷) مخرج: ن، م مخفی یا خپشوم	
"ب" د دواړو شونډو د لنډې حصې د یو ځای کېدو څخه او "م" د دواړو شونډو د وچې حصې څخه او "و" (غیره مده) د دواړو شونډو د کامل گول والي څخه ادا کېږي.	د نون او میم مخفی غڼه د خپشوم يعني د پزي د شپېلۍ څخه ادا کېږي.	

پنجمه روښنایي

په کومو کیفیتو (ډولو) سره چې حروف ادا کېږي هغو کیفیتو (ډولو) ته صفات ویل کېږي. ^(۱) او هغه پر دوه قسمه دي؛ ^(۲) یو ډول یې دا دي که چیري

^(۱) یعني د مخرج څخه د وتلو په وخت کې د حرف په آواز کې چې کوم کیفیت (ډول) یا حالت پیدا کېږي هغه ته صفت ویل کېږي.

^(۲) صفات جمع د صفت ده. صفت وايي په لغت کې مَقَامٌ بِالشَّيْءِ یعني صفت هغه شیء دی چې دې درېدل کوي په بل شي پوري. لکه رنگ چې په دېوال پوري ولاړ وي. او اصطلاحي تعريف يې دا ده: الصِّفَةُ هِيَ كَيْفِيَّةٌ عَارِضَةٌ لِلْحَرْفِ عِنْدَ خُصُولِهِ فِي الْمَخْرَجِ. یعني صفت یو داسي کیفیت (ډول) دی چې کله حرف د خپل مخرج څخه راووزي نو دا صفت ور عارضېږي یعني ور وړاندې کېږي. د صفاتو څخه مخکې د اتو (۸) شیانو پېژندل ضروري دي؛ اول د صفت لغوي او اصطلاحي معنا: د صفت لغوي او اصطلاحي معنا مخکې تېره سول. دوهم د صفت اقسام: صفت پر دوه قسمه دی؛ لازمي او عارضي. لازمي هغه صفتونه دي چې همېشه د حرف سره ورسره وي که چیري دغه صفتونه ادا نه سي نو هغه حرف به ګر سره پاته نه سي یعني د هغه حرف لفظ یا معنا ته به یې تغیر ورسېږي. او عارضي هغه صفتونه دي چې د حروفو د زینت یا بنایست له پاره وي چې د هغه په نه ادا کولو سره د حروفو بنایست له منځه ځي یعني یو وخت وي او یو وخت نه وي. لکه د راډکوالي او باریک والي. درېیم د صفاتو تعداد دی؛ ټول صفتونه اوولس (۱۷) دانې دي. څلورم په حروفو کې څو صفات راځي؟ په حروفو کې پنځه (۵) یا شپږ (۶) او یا هم اووه (۷) صفتونه راځي. پنځم په یوه حرف کې څو زیات صفات راځي او لږ څو صفات راځي؟ په یوه حرف کې زیات صفات اووه (۷) راځي او لږ صفات پنځه (۵) راځي. شپږم په حروفو کې د صفاتو معلومولو طریقه: د صفاتو معلومولو طریقه دا ده چې د صفاتو مجموعې ته =

دغه صفات ادا نه سي نو هغه حرف به گرسره پاته نه سي او داسي صفاتو ته صفات ذاتيه، لازمه، ممیزه او مقومه ويل کېږي. ^(۱)

دوهم قسم يې دا دي چي هغه حرف خو پاته سي خو هغه بنایست او زینت يې پاته نه سي او داسي صفاتو ته صفات محسنه، مزینه، محلیه او عارضیه ويل کېږي، ^(۲) اول قسم يې اوولس (۱۷) صفتونه دي. ^(۳)

= گورو که چیري هغه حرف په هغه مجموعه کي موجود وو خو ډېره بڼه او که چیري نه وو، نو بیا د هغه مقابل صفت ته گورو ځکه په مقابل صفت کي يې خامخا وي. مثلاً د همس مجموعه ته گورو که چیري هغه حرف د همس په مجموعه کي موجود وي خو ډېره بڼه او که نه وي نو په جهر کي خامخاسته. اووم د هر صفت لغوي او اصطلاحی معنا او مطلب: چي دا به د هر صفت سره یو ځای راسي. اتم د صفاتو د ادا کولو په وخت کي پر حروفو څه اثر لوبېږي؟ د صفاتو د ادا کولو په وخت کي پر حروفو باندي د صفاتو اثر تمایز او جلاوالي دی یعنی یو حرف د نورو حروفو څخه را جلا کوي.

^(۱) د دې صفاتو د تسمیې وجه دا ده: لازمه ځکه ورته وایي چي دا صفات د حروفو سره همېشه ملګري دي. ذاتیه ځکه ورته وایي چي دا صفات د حروفو په ذات کي موجود دي. - مزه ځکه ورته وایي چي دا صفات د حروفو په مابین کي تمایز او جلاوالي راولي. مقومه ځکه ورته وایي چي کوم صفت په یوه حرف کي وي هغه صفت په نورو حروفو کي نه وي. ^(۲) د دې صفاتو د تسمیې وجه دا ده: عارضیه ځکه ورته وایي چي دا صفات عارضی دي یعنی کله کله وي او کله نه وي. محلیه، مزینه او محسنه په دې وجه ورته وایي چي دا صفات د حروفو د بنایست له پاره دي یعنی حروف په بنایسته کېږي. لکه د را ډکوالي او داسي نور.

^(۳) یادونه: صفات لازمه پر دوه قسمه دي؛ متضاده او غیر متضاده. اول لس صفات يې متضاده دي او پاته اووه (۷) صفات يې غیر متضاده دي او تضاد يې بالمقابل دي. یعنی هر صفت د مقابل ضد دی لکه همس او جهر دغه دواړه صفتونه په خپل مابین کي سره =

(١) همس: (١)

په کومو حروفو کي چي دا صفت پيدا سي هغو ته مهموسه وايي. مطلب د دې صفت دا دی چي د دې حروفو دا کېدو په وخت کي آواز په خپل منځ کي په داسي کمزوري سره و درېږي چي ساه جاري وي او په آواز کي يو قسم کښته والي (نرموالي) وي. (٢) او داسي حروف لس (١٠) دي چي مجموعه يې داده: فَحَثَّ شَخْصٌ سَكَّتْ. (٣)

(٢) جهر: (٢)

په کومو حروفو کي چي دا صفت پيدا سي هغو ته مجهوره وايي. مطلب د دې صفت دا دی چي د دې حروفو دا کېدو په وخت کي آواز په خپل منځ کي په داسي قوت سره و درېږي چي د ساه جاري کېدل بند سي او په آواز کي

=ضد دي يعني همس د شدت ضد نه دی او شدت د جهر ضد نه دی يعني د خپل مقابل ضد دی د بل يوه ضد نه دی.

(١) همس په لغت کي کرار والي ته وايي.

(٢) د همس تعريف همدومره دی چي په منځ کي آواز په داسي کمزوري سره و درېږي چي ساه جاري وي او په آواز کي يو قسم کښته والي وي. دا مطلب د لغت په مرسته سره د همس د لفظ څخه معلومېږي او "ساه جاري کېدل" په تعريف کي داخل نه دی ليکن دا ساه جاري کېدل يې علامه ده چي مهموسه حروف بايد ساکن ادا کړل سي. د مثال په ډول آث چي د کښته آواز سره ساه راوړي، ځکه چي ساه يو څه آواز جوړېږي او يو څه په خپل تنفسي حالت باندې پاته کېږي.

(٣) د دې مجموعې معنا داده: شوق او ترغيب ورکړئ هغه چاته چي چپوالي يې غوره کړي وي.

(٤) جهر په لغت کي لوړوالي ته وايي.

یو قسم لوړوالي وي. ^(۱) او د مهموسه حروفو څخه ماسېوا نور ټوله حروف
مجهوره دي. همس او جهریو د بل مقابل (ضد) دي.
(۳) شدت: ^(۲)

په کومو حروفو کې چې دا صفت پیدا سي هغو ته شدیدې وايي. مطلب د
دې صفت دا دی چې د دې حروفو د ادا کېدو په وخت کې آواز په خپل منځ
کې په داسې قوت سره ودرېږي چې آواز بند سي او په آواز کې یو قسم سختي
وي ^(۳) او داسې حروف اته (۸) دي چې مجموعه یې دا ده: اَجْدَکَ قَطُبْتُ. ^(۴)
(۴) رخوت: ^(۵)

په کومو حروفو کې چې دا صفت پیدا سي هغو ته رخوه وايي. مطلب د
دې صفت دا دی چې د دې حروفو د ادا کېدو په وخت کې آواز په خپل منځ
کې په داسې کمزورۍ سره ودرېږي چې آواز جاري وي او په آواز کې یو قسم

^(۱) د جهر تعریف همدومره دی چې په منځ کې آواز په داسې قوت سره ودرېږي چې په آواز
کې لوړوالي وي. "او ساه جاري کېدل بند سي" دا عبارت د تعریف څخه خارج دی ځکه چې
دا محضي یوه علامه ده. مطلب یې دا دی چې مجهوره حروف باید ساکن ادا کړل سي. د
مثال په ډول په اذ کې ټوله آواز په زوره سي، ځکه چې ټوله ساه آواز جوړېږي.
^(۲) شدت په لغت کې سختي ته وايي.

^(۳) د شدت معنا ده سختوالي او ټینګوالي یعنې په منځ کې آواز په داسې سختي سره
ودرېږي که چیرې په ساکن حالت کې د یوه حرف آواز جاري ساتل وغواړي نو دا نه سي
کولای یعنې امکان یې نه سته، نو اصلي تعریف داسې دی چې حرف په داسې ټینګي او
سختي سره ادا سي چې د سکون په حالت کې آواز بند سي. لکه: اَقْ.

^(۴) د دې مجموعې معنا دا ده: ما ته تروش مخی پیدا کړې.

^(۵) د را په کسره سره رخوت په لغت کې نرموالي ته وايي.

جمال القرآن [کامل]

نرمي وي^(١) او د شديدو او متوسطه حروفو څخه ماسپړا نور ټول حروف رخوه دي او د متوسطه بيان هم را روان دي.

د همس او جهر په ډول شدت او رخوت هم يو د بل مقابل (ضد) دي او د دې دواړو صفتو په مابين کي يو بل صفت دی.
توسط: (٢)

په کومو حروفو کي چي دا صفت پيدا سي هغو ته متوسطه او بينيه وايي. مطلب د دې صفت دا دی چي آواز په دې حروفو کي نه پوره بند وي او نه پوره جاري وي. (حقیقة التجويد) (٣)

داسي حروف پنځه دي مجموعه يې دا ده: لَنْ عُمْرُ. (٤)

دا توسط جلا صفت نه شمېرل کېږي ځکه په دې کي يو څه شدت او يو څه رخوت دی نو د دې دواړو صفتو څخه جلا صفت نه سو.

(١) د تعريف خلاصه يې دا ده: چي آواز په خپل مخرج کي په داسي کمزوري سره ودرېږي چي په آواز کي يو ډول نرمي وي او د نرمي علامه دا ده چي د سکون په حالت کي د رخوه حروفو آواز جاري سي. د مثال په ډول: اَسَ.

(٢) توسط په لغت کي د يو شي مابين ته وايي او اصطلاحي تعريف او مطلب يې خپله مصنف رحمه الله ذکر کړي دي. بله دا خبره ياد ساتل پکار ده چي توسط جلا صفت نه دی ځکه که چيري بل صفت وگڼل سي نو صفتونه اتلس (١٨) کېږي او حال دا دی چي صفتونه اوولس (١٧) دي. ځکه په توسط کي نه پوره شدت او نه پوره رخوت دی نو ځکه توسط يو مستقل صفت نه بلل کېږي بلکي د شدت او رخوت ترمنځ يو صفت دی.

(٣) يعني نه د شديدو په ډول سختي پکښي سته او نه د رخوه په ډول نرمي پکښي سته بلکي د دواړو صفتونو تر مابين يو منځنی حالت دی. خلاصه دا ده چي په دې صفت کي شدت ناقصه او رخوت ناقصه سته يعني دواړه صفتونه پکښي ناقص دي پوره نه دي.

(٤) د دې مجموعي معنا دا ده: نرم سده اي عمره!

شبه: (١)

په دې ځای کې یوه شبه ده، هغه دا ده چې حرف تا او حرف کاف یې په مهموسه کې هم شمېرلي دي په داسې حال کې چې په دې کې هم آواز بندېږي او د دې سببه یې په شدیدو کې هم شمېرلي دي؟

د دې جواب دا دی چې په دې دواړو حروفو کې همس کمزوری (ضعیف) دی شدت زورور (قوي) دی، نو د شدت د قوي کېدو په سبب خو به آواز بند سي خو د لږ همس کولو وروسته یو څه اندازه ساه هم جاري وي خو په دې ساه جاري کېدو کې هم ډېر احتیاط ساتل پکار دی. ځکه که چیرې آواز جاري سي نو کاف او تا به شديده نه سي پاته بلکې رخوه به سي او دوهم دا چې په دې کې به د ها آواز پیدا سي او غلط به سي.

(٥) استعلاء: (٢)

په کومو حروفو کې چې دا صفت پیدا سي هغو ته مستعليه وايي. مطلب د دې صفت دا دی چې د دې حروفو د ادا کېدو په وخت کې همېشه د ژبي پای (اقصى اللسان) لوړ تالو ته پورته کېږي چې د هغه د لوړېدو په وجه دا حروف

(١) په دغه شبه کې یو اعتراض واردېږي، د اعتراض خلاصه دا ده: چې حرف تا او حرف کاف دي په مهموسه کې هم شمېرلي دي او په شديده کې دي هم شمېرلي دي نو دا څنګه کېدای سي چې په یوه حرف کې دي د همس په خاطر ساه جاري وي او د شديده په خاطر دي آواز بند وي؟ موږ د دې اعتراض له پاره دوه جوابونه ورکوو؛ اول جواب دا دی: چې په دې حروفو کې شدت قوي دی خو د لږ همس سره ډېر نه. دوهم جواب دا دی: چې تا به دا اعتراض هغه وخت کولای که چیرې همس او شدت سره ضد وایي، موږ مخکې وویل چې د صفاتو تضاد بالمقابل دی. د همس ضد جهر دی ځکه که چیرې یو سړی چې وي د هغه آواز خو بند وي نو آیا د هغه ساه هم بنده وي او داسې نه ده.

(٢) استعلاء په لغت کې لوړوالي ته وايي.

جمال القرآن [کامل]

ڊک ويل کپڙي او داسي حروف او وه (٧) دي چي مجموعہ يي دا ده: خُصَّ ضَغُطِ قُظ.

(٦) استفال: (١)

په کومو حروفو کي چي دا صفت پيدا سي هغو ته مستفله وايي. مطلب د دې صفت دا دئ چي د دې حروفو د ادا کېدو په وخت کي د ژبي پای (اقصى اللسان) و لوړ تالو ته نه پورته کېږي چي د نه پورته کېدو په وجه دا حروف باريک ويل کېږي.

د مستعليه حروفو څخه ماسېوا نور ټوله حروف مستفله دي او دا دواړه صفتونه يعني استعلاء او استفال هم يو د بل مقابل (ضد) دي.

(٧) اطباق: (٢)

په کومو حروفو کي چي دا صفت پيدا سي هغو ته مطبقة وايي. مطلب د دې صفت دا دئ چي د دې حروف د ادا کېدو په وخت کي د ژبي مابين (وسط اللسان) د لوړ تالو سره موبنلي او داسي حروف څلور دي: (ض، ض، ط، ظ).

(٨) انفتاح: (٣)

په کومو حروفو کي چي دا صفت پيدا سي هغو ته منفتحه وايي. مطلب د دې صفت دا دئ چي د دې حروفو د ادا کېدو په وخت کي د ژبي مابين (وسط اللسان) د لوړ تالو څخه جلا وي که څه هم د ژبي پای (اقصى اللسان) د پورته

(١) استفال په لغت کي کښته والي ته وايي.

(٢) اطباق په لغت کي چسپېدلو ته وايي. يعني يوشی چي په بل شي پوري چسپ سي. په اطباق کي وسط اللسان د مقابل تالو سره چسپېږي.

(٣) انفتاح په لغت کي خلاصوالي ته وايي.

تالو سره و موبنلېږي لکه څنگه چي په قاف کي موبنلي او که و نه موبنلېږي.
(جهد المقل مع شرح)

د مطبقة حروفو څخه ماسېوا نور ټول حروف منفتحه دي او دا دواړه
صفتونه يعني اطباق او انفتاح يو د بل مقابل (ضد) دي.
(٩) اذلاق: (١)

په کومو حروفو کي چي دا صفت پيدا سي هغو ته مذلقه وايي. مطلب د
دې صفت دا دی چي دا حروف د ژبي او شونډانو د کناري څخه ډېر په آساني
او ژر سره ادا کېږي او داسي حروف شپږ (٦) دي چي مجموعه يې دا ده: فَرَ
مِنْ لَب. (٢)

يعني په دې کي چي کوم حروف شفوي دي هغه د شونډانو د کناري څخه
ادا کېږي او د شفويه مطلب په شپاړلسم مخرج کي تېر سوی دی او کوم چي
شفويه نه دي هغه د ژبي د کناري څخه ادا کېږي. (درة الفريد للشيخ الدهلوی
رحمہ اللہ)

(١٠) اصمات: (٣)

(١) اذلاق په لغت کي طرف يا بغل ته وايي.
(٢) د دې مجموعي معنا دا ده: د عقل خاوند د بې عقل د مجلس څخه وتبستېدي، ځکه د ده
عقل دا اجازه نه ورکوي چي د بې عقله سره کښېني.
(٣) اصمات په لغت کي سختي ته وايي.

يادونه: د څلورو صفتو پر بنياد په قرآن کریم کي چي څومره حروف دي هغه پر درې (٣)
قسمه دي او هغه څلور صفتونه دا دي: استعلاء، استفال، انفتاح او اطباق. اول قسم يې
مستعليه مطبقة دي چي دا څلور حروف دي: ص، ض، ط، ظ. دا څلور حروف همېشه ډک
ويل کېږي ځکه چي په دې څلورو حروفو کي د ژبي پای (اقصى اللسان) او د ژبي مايين =

جمال القرآن [کامل]

په کومو حروفو کې چې دا صفت پیدا سي هغو ته مصمته وايي. مطلب د دې صفت دا دی چې دا حروف د خپل منځ څخه په مضبوطي او سختي سره ادا کېږي، په آسانی او ژر سره نه ادا کېږي.

د مذلقه حروفو څخه ماسپو نور ټوله حروف مصمته دي او دا دواړه صفتونه يعني اذلاق او اصمات يو د بل مقابل (ضد) دي.

دې لسو (۱۰) صفتو ته صفات لازمه متضاده وايي ځکه چې يو د بل مقابل (ضد) دي.

لکه مخکې چې موږ وويل چې مخته کوم صفات راځي هغو ته "غير متضاده" وايي او د صفات متضاده وو څخه هيڅ حرف خالي نه پاته کېږي، بلکې څومره حروف چې دي پر هر حرف باندي د مقابل صفتو څخه يو نه يو صادقېږي. او صفات غير متضاده په بعضو حروفو کې وي او په بعضو حروفو کې به نه وي "صفات غير متضاده" دا دي:

(۱۱) صفيږ: (۱)

= (وسط اللسان) مقابل تالو ته پورته کېږي او په کومو حروفو کې چې د ژبي مابين او د ژبي پای مقابل تالو ته پورته سي هغه حروف همېشه ډک ويل کېږي. دوهم قسم يې مستعليه منفتحه دي چې دا درې حروف دي: خ، غ، ق. دا درې حروف همېشه متوسط ويل کېږي يعني نه ډک او نه باريک، ځکه د دې حروفو د ادا کېدو په وخت کې د ژبي مابين مقابل تالو ته نه پورته کېږي او په کومو حروفو کې چې يوازي د ژبي پای مقابل تالو ته پورته سي هغه همېشه متوسط ويل کېږي. درېيم قسم يې مستفله منفتحه دي او دا حروف د مستعليه مطبقة او مستعليه منفتحه څخه ماسپو نور ټوله حروف مستفله منفتحه دي، ځکه په کومو حروفو کې چې نه د ژبي مابين مقابل تالو ته پورته سي او نه د ژبي پای مقابل تالو ته پورته سي هغه حروف همېشه باريک (تش) ويل کېږي.

(۱) صفيږ په لغت کې شپېلکي ته وايي.

په کومو حروفو کې چې دا صفت پیدا سي هغو ته صفیریې وايي. مطلب د دې صفت دا دی چې د دې حروفو د ادا کېدو په وخت کې یو تېز آواز د شپېلکي په ډول راوړي او داسي حروف درې (۳) دي: ص، ز، س. ^(۱)

(۱۲) قلقله: ^(۲)

په کومو حروفو کې چې دا صفت پیدا سي هغو ته حروف قلقله وايي. مطلب د دې صفت دا دی چې د سکون په حالت کې د دې حروفو د ادا کېدو په وخت کې په مخرج کې حرکت پیدا کېږي. ^(۳)

داسي حروف پنځه دي چې د هغو مجموعه دا ده: قُطْبُ جَدِّ. ^(۴)

(۱۳) لین: ^(۵)

په کومو حروفو کې چې دا صفت پیدا سي هغو ته حروف لینیه وايي. مطلب د دې صفت دا دی چې دا حروف د خپل مخرج څخه په داسي نرمي ادا

^(۱) صفیر پر درې (۳) قسمه دي: اول قسم یې صفیر اعلیٰ دی چې هغه په حرف زا کې دی. دوهم قسم یې صفیر متوسط دی چې هغه په حرف سین کې دی. درېیم قسم یې صفیر ادنیٰ دی چې هغه په حرف صاد کې دی.

^(۲) قلقله په لغت کې حرکت او جنبش ته وايي.

^(۳) قلقله پر دوه ډوله ده؛ یوه قلقله گبري او بله قلقله صغری ده. قلقله کبری هغه ده چې حرف د قلقلې د کلمې په پای کې راسي او هغه حرف به ساکن وي، سکون که عارضي وي او که اصلي. دوهم ډول یې قلقله صغری ده هغه دا ده چې حرف د قلقلې د کلمې په مابین کې راسي او هغه حرف به ساکن وي په سکون اصلي سره ځکه قلقله پر ساکن حرف باندي کېږي.

^(۴) د دې مجموعې معنا دا ده: د نېکبختۍ مدار او یا د نېکبختۍ ستوری او یا د بزرګۍ ستوری.

^(۵) لین په لغت کې نرمي ته وايي.

جمال القرآن [کامل]

کپڙي که چيري څوک پر دې باندي مد کول وغواړي کولای سي چي مد پر وکړي. ^(۱)

داسي حروف دوه (۲) دي: واؤ ساکن او ياء ساکنه هر کله چي د دوی پر ماقبل (مخکي) حرف باندي فتحه (زور) وي. لکه: مِنْ خَوْفٍ، وَالضَّيْفِ. (۱۴) انحراف: ^(۲)

په کومو حروفو کي چي دا صفت پيدا سي هغو ته منحرفه وايي او داسي حروف دوه (۲) دي: لام اورا.

مطلب د دې صفت دا دی چي د دې حروفو د ادا کېدو په وخت کي په لام کي د ژبي د کناري و طرفته او په را کي د ژبي شاه (ظهر اللسان) او څه د لام و مخرج ته میلان پيدا سي. ^(۳) (يعني د لام د ادا کېدو په وخت کي د را و مخرج

^(۱) يعني د حروف مده آواز د جوف دهن څخه راوړي په دوی کي د آواز اوږدولو پوره پراخي (وسعت) سته. خو هر کله چي د حروف لينيو مخرج معلوم وو نو ځکه په دوی کي د آواز اوږدولو هيڅ امکان نه سته. ليکن د مد فرعي په احوالو کي به معلومه سي چي د مد بعضي صورتونه داسي دي چي په هغو کي د مد محل حروف لين وي او هغه کشپږي يعني مد پر کپږي. د دې اعتراض د دفع کولو له پاره د تجويد علماوو په حروف لين کي داسي نرمي غوره کړه چي پر دوی باندي مد کېدای سي همدغه نرمي ده چي د لين صفت ورته ويل کپږي او د مصنف رحمه الله دا عبارت د فکر کولو وړ دی "چي که چيري څوک پر دې باندي مد کول وغواړي کولای سي چي مد پر وکړي".

^(۲) انحراف په لغت کي میلان ته وايي.

^(۳) په لام اورا کي د انحراف مطلب دا دی چي په دې دواړو کي د خپل مخرج څخه د متجاوز کېدو او يو او بل ته د مایل کېدو او گزځېدو حالت پيدا کېږي. څنگه چي لام د خافه اللسان څخه شروع کېږي او وروسته د طرف اللسان يعني د را و مخرج ته میلان کوي. اورا چي کله د طرف اللسان څخه شروع کېږي نو وروسته و ظهر اللسان او يو څه د لام و مخرج ته =

ته ميلان وي او د را د ادا کېدو په وخت کي د لام و منځ ته ميلان وي. (درة الفريد)

(١٥) تکرير: (١)

دا صفت يوازې په حرف را کي دي. مطلب د دې صفت دا دي چي څنگه چي د دې د ادا کېدو په وخت کي په ژبه کي يوه لړزه يعني رېږدېدل وي له دې وجهي په دغه وخت کي د تکرار مشابهت وي. (٢)
دا مطلب نه دي چي په دې کي تکرار ښکاره کړل سي ځکه چي دا بيا هم يو حرف دي زيات حروف نه دي. (٣) (درة الفريد ملخصاً)

=ميلان کوي، نو د دې وجهي کوچنی چي کله خبري زده کوي نو د لام پر ځای را وايي. لکه د را کره پر ځای "لاکه" او د راوړه پر ځای "لاوله" چي د دې انحراف په وجه د هغه څخه د را پر ځای لام ادا کېږي. (نهایة القول: ص: ٥٢)

(١) تکرير په لغت کي لړزه يا رېږدو ته وايي.

(٢) د تکرير تعريف دا دي (د حرف د ادا کېدو په وخت کي په ژبه کي لړزه وي الخ) او دا صفت يوازې په را کي دي او دا بايد په داسي نرمي يا لطافت سره ادا کړل سي چي را مکرره نه سي او دا هغه وخت مکرره کېږي چي کله په ويلو کي د دې صفت د ښکاره کولو ښه کوښښ وسي. حقيقت دا دي چي د دې صفت پټول پکار دي ځکه چي د لړزې يا رېږدو د آواز سره څه تعلق دي؟ که څه هم مشدده وي. لکه: گزّه او مَرّه. او په را کي د اذلاق همدغه تقاضا او غوښتنه ده.

(٣) دلته يوه خبره ياد ساتل ضروري ده چي تکرير پر درې (٣) قسمه دي: اول عين تکرير دي: عين تکرير دا دي چي يو حرف هم په خپل منځ کي او هم په صفت کي مکرر سي. دوهم مشابه بالتکرير دي: مشابه بالتکرير دا دي چي يو حرف په منځ او په صفاتو کي يو وي خو سامع يا اورېدونکی دا فکر وکړي چي تکرير يې وکړي. درېيم عدم تکرير دي: عدم تکرير دا دي چي يو حرف نه په منځ کي وويل سي او نه په صفاتو کي وويل =

(۱۶) تفشي: (۱)

دا صفت يوازي په شين کي دئ. مطلب د دې صفت دا دئ چي د شين د ادا کولو په وخت کي آواز دنده په خوله کي پاشل کېږي. (درة الفريد)

(۱۷) استطالت: (۲)

دا صفت يوازي په ضاد کي دئ. مطلب د دې صفت دا دئ چي د ضاد د ادا کېدو په وخت کي د منخرج د شروع څخه د منخرج تر پای پوري (۳) يعني د ژبي د حافي (حافة اللسان) د اول څخه تر آخره پوري آواز جاري وي.

=سي. نو دلته مراد مشابه بالتکرير دئ، ځکه که عين تکرير مراد سي نو په قرآن کریم کي به د ځان څخه حروف زيات سي او دا لحن جلي دئ او نه عدم تکرير مراد دئ ځکه په قرآن کریم کي به حروف کم سي او دا هم لحن جلي دئ او لحن جلي حرام دئ، نو ځکه دلته زموږ مراد مشابه بالتکرير دئ.

(۱) تفشي په لغت کي پاشلو ته وايي.

(۲) استطالت په لغت کي اوږدوالي ته وايي.

(۳) د دې عبارت څخه دا ښکاره سوه چي د ژبي د حافي ابتدا د نوا جذبو د مقابل څخه کېږي او دغه اقصی يي حافه ده او انتها يي په هغه برخه باندې کېږي کوم چي د ضوا حکو مقابل دئ او همدغه ادنی يي حافه ده، د کوم څخه چي د لام د منخرج ابتدا کېږي خو د منخرج د اوږدوالي په وجه په آواز کي هم يو څه اوږدوالي راځي. په ضاد او ظا کي لوي فرق خو د منخرج دئ ځکه چي د دواړو منخارج جلا جلا دي خو يو څه فرق يې په استطالت سره هم کېږي چي دا صفت يوازي په ضاد کي دئ او په پاته ټولو صفاتو کي چي متضاده دي دواړه مشترک دي. د دې صفاتو د اشتراک په وجه ويل سوي دي چي ضاد مشابه بالظاء دئ دا تشابه او مشابهت قائمول او د عين ظا څخه د ساتلو مسئله د دې فن يوه نازکه مسئله ده چي د دې فرق ساتلو له پاره د مشاقو استادانو څخه استفاده کول ضروري ده. بيا دا هم ياد ساتل پکار دي چي د آواز په اوږدولو کي دي مبالغه نه کوي ځکه چي دا اوږدوالي يو معمولي او لږ دئ د يوه الف د اندازې څخه هم کم دئ.

يعني د ضاد مخرج چي څومره اوږد دی نو په پوره مخرج کي د آواز د جاري کېدو له وجهي به آواز هم اوږد سي. (جهد المقل)
لومړۍ فايده:

که چيري و يو چاته دا شبه (شک) وي چي دا اووه (٧) صفتونه چي په آخر کي ذکر سول په کومو حروفو کي چي دا صفتونه نه وي په هغو کي به د دې صفتونه ضد خامخا وي. د مثال په ډول په ضاد کي د استطالت صفت دی نو په پاته ټولو حروفو کي به عدم استطالت وي، نو دا دواړه ضده چي سره يو ځای سول نو ټولو حروفو لره شامل سول، نو بيا د صفات لازمه متضاده او غير متضاده وو څه فرق سو؟

د دې جواب دا دی چي دا خو صحيح ده خو په صفاتو متضاده وو کي د هر صفت د ضد لږ تر لږه نوم هم وو^(١) او د دواړو نومو څخه به پر هر حرف باندي يو نه يو نوم صادق پري. دلته څنگه چي د ضد نوم نه سته له دې وجهي د ضد د صادق کېدلو اعتبار و نه کړل سو، په دې دواړو صفتو کي دا فرق سو.
دوهمه فايده:

يو ازي د مخارجو او صفاتو ته د کتلو په وجه د خپل صحيح ادا کېدو يقين مه کوئ. په دې کي د يو مشاق استاذ څخه د مشق (تمرين) کولو ضرورت دی. که چيري داسي يو استاذ ورته پيدا نه سي نو بالکل د بې خبره پاته کېدو پر ځای د تجويد د کتابو څخه گټه اخيستل هم غنيمت دی.

^(١) د نوم د نه کېدو وجه دا ده چي عدم استطالت څه مفهوم وجودي نه دی بلکي مفهوم سلبي دی او د شيانو (اشياء) تعريفونه د حقائق ثابته وو او نفس الامري مفهوم په مقابله کي کېږي، د دې سببه عدم استطالت نه يو صفت و گڼل سو او نه ورته څه نوم تجويز سو داسي کول د علمي شان څخه منافي دی.

درېمه فايده:

د دې روښنايي په اول کي د صفت لازمه ذاتيه په تعريف کي ليکل سوي دي چي که چيري هغه صفت ادا نه سي نو هغه حرف به پاته نه سي. دا حرف نه پاته کېدل پر څو قسمه دي:

يو دا چي په بل حرف بدل سي. ^(۱) دوهم دا چي هغه حرف خو وي ليکن په هغه کي څه کمي او نقصان راسي. ^(۲) درېيم دا چي د هغه حرف عربييت پاته نه سي (يعني عجمي سي) بلکي د ځانه جوړ سوي حرف سي. ^(۳)

همدا حال دئ د صحيح مخارجو څخه د حروفو د نه ادا کولو چي کله يو حرف سي او کله بل حرف سي، کله په هغه کي څه کمي راسي او کله بالکل د ځانه جوړ سوي حرف سي په داسي تېروتنو سره بعضي وختونه لمونځ هم فاسدېږي، له دې وجهي که چيري داسي غلطې وسې نو خاص د دغه ځای پوښتنه کول او د يوه معتبر عالم څخه د دې مسئلې پوښتنه کول ضروري ده. همدارنگه د زور، زير يا کموالي او زياتوالي د تېروتنو همدغه حکم دئ چي د هغه مثالونه په دوهمه روښنايي کي ذکر سول. که چيري داسي د زور، زير او نوري داسي تېروتنې وسې هم دي د يوه معتبر عالم څخه د مسئلې پوښتنه وکړل سي.

^(۱) د مثال په ډول که چيري په حرف طاکي د استعلاء او اطباق صفت ادا نه سي نو حرف تا به سي.

^(۲) د مثال په ډول قلقله ونه کړي يا په حرف شين کي تفشي ونه کړي.

^(۳) يعني يو غير عربي حرف سي. د مثال په ډول ډال په ډال سره بدل سي، موږ د ماليزيا په خلکو کي د دې ليدنه کړې ده چي دوی د ډال پر ځای ډال وايي.

خلورمه فايده:

په حروفو کي چي د مخارجو او صفات لازمه په سبب سره چي کومي نیمګړتیاوي کېږي د فن تجوید اصلي مقصد د هغو تېروتنو څخه ځان ساتل دی. له همدې وجهي مو د مخارجو او صفاتو بیان د ټولو قواعدو څخه مخکي راوړي. اوس چي د صفات محسنه^(۱) متعلق قاعدې راځي، هغه د دې ذکر سوی مقصد څخه په دوهمه درجه کي دي خو اوس په عام ډول سره د دې دوهمي درجې د قواعدو لحاظ تر هغه اصلي مقصد زیات کېږي. د هغه وجه دا ده چي په دې قواعدو سره نغمه بنایسته کېږي او عام خلک د نغمې زیات خیال ساتي او د مخارجو او د صفات لازمه وو په نغمه کي هیڅ دخل نه سته له دې وجهي و دې ته توجه کمه کوي.

پنځمه فايده:

لکه څنګه چي دا د بې پرواهي خبره ده چي څوک په تجوید کي کوښښ نه کوي، همدا ډول زیاتې (تجاوز) بلل کېږي چي لږ قواعدي یادي کړي نو ځان کامل (پوره) وګڼي او نور حقیر، خوار او د هغوی لمونځونه فاسد وګڼي، یا په چا پسي لمونځ نه کوي. محققینو علماوو د عامو مسلمانانو د ګناهګاره کېدو او د هغوی د لمونځونو د نه صحیح کېدو حکم نه دي کړی. په دې کي د اعتدال درجه قائمول د هغو علماوو کار دی کوم چي د قرأت د ضروري ګڼلو

^(۱) محسنه یعنی حروفو ته بنایست ورکوونکي صفتونه، محلیه یعنی حروفو ته زینت ورکوونکي صفتونه خو دې صفاتو ته اکثره علماء صفات عارضه وایي. مطلب دا چي په دا صفتونه په حروفو کي همېشه نه وي بلکي کله وي او کله نه وي او که چيري دا صفتونه ادا نه سي نو د حروفو و ذات او حقیقت ته هیڅ تاوان نه رسېږي خو په بنایست کي یې فرق راځي.

سره سره په فقه او حديثو باندې هم نظر ساتي، د دې مسئلې تحقيق په دوهمه روښنايي کي وگورئ.

د حروفو د صفاتو اجمالي نقشه


يادونه:

د دغه اوولسو (١٧) صفاتو پر بنيا د باندې ټوله حروف پر پنځه (٥) قسمه دي:

١. اقوی: هغه حروفو ته وايي چي ټول صفات يې د قوت وي، که يو صفت د ضعف پکښې وي پروا نه لري.
٢. قوي: هغه حروفو ته وايي چي ټول صفات يې د قوت وي او لږ يې د ضعف وي.
٣. متوسط: هغه حروفو ته وايي چي بعضي صفات يې د قوت وي او بعضي صفات يې د ضعف وي.
٤. ضعيف: هغه حروفو ته وايي چي ټول صفات يې د ضعف وي، که يو صفت د قوت پکښې وي پروا نه لري.
٥. ضعيف: هغه حروفو ته وايي چي ډېر صفات يې د ضعف وي او لږ يې د قوت وي.

شماره حروف صفت									
ات تعداد درجه									
١.	ا	جهر	رخوت	استفال	انفتاح	اصمات	.	٥	ضعيف
٢.	ب	جهر	شدت	استفال	انفتاح	اذلاق	قلقله	٦	متوسط
٣.	ت	همس	شدت	استفال	انفتاح	اصمات	.	٥	ضعيف
٤.	ث	همس	رخوت	استفال	انفتاح	اصمات	.	٥	ضعيف
٥.	ج	جهر	شدت	استفال	انفتاح	اصمات	قلقله	٦	قوي
٦.	ح	همس	رخوت	استفال	انفتاح	اصمات	.	٥	اضعف
٧.	خ	همس	رخوت	استعلام	انفتاح	اصمات	.	٥	ضعيف
٨.	د	جهر	شدت	استفال	انفتاح	اصمات	.	٦	قوي

۹.	ذ	جهر	رخوت	استفال	انفتاح	اصمات	.	.	۵	ضعیف
۱۰.	ر	جهر	توسط	استفال	انفتاح	اذلاق	انحراف	تکریر	۷	متوسط
۱۱.	ز	جهر	رخوت	استفال	انفتاح	اصمات	صفیر	.	۶	متوسط
۱۲.	س	همس	رخوت	استفال	انفتاح	اصمات	صفیر	.	۶	ضعیف
۱۳.	ش	همس	رخوت	استفال	انفتاح	اصمات	تفشی	.	۶	ضعیف
۱۴.	ص	همس	رخوت	استعلام	اطباق	اصمات	صفیر	.	۶	قوی
۱۵.	ض	جهر	رخوت	استعلام	اطباق	اصمات	استطالت	.	۶	اقوی
۱۶.	ط	جهر	شدت	استعلام	اطباق	اصمات	قلقله	.	۶	اقوی
۱۷.	ظ	جهر	رخوت	استعلام	اطباق	اصمات	.	.	۵	اقوی
۱۸.	ع	جهر	توسط	استفال	انفتاح	اصمات	.	.	۵	قوی
۱۹.	غ	جهر	رخوت	استعلام	انفتاح	اصمات	.	.	۵	قوی
۲۰.	ف	همس	رخوت	استفال	انفتاح	اذلاق	.	.	۵	اضعف
۲۱.	ق	جهر	شدت	استعلام	انفتاح	اصمات	قلقله	.	۶	اقوی
۲۲.	ک	همس	شدت	استفال	انفتاح	اصمات	.	.	۵	ضعیف
۲۳.	ل	جهر	توسط	استفال	انفتاح	اذلاق	انحراف	.	۶	متوسط
۲۴.	م	جهر	توسط	استفال	انفتاح	اذلاق	.	.	۵	ضعیف
۲۵.	ن	جهر	توسط	استفال	انفتاح	اذلاق	.	.	۵	ضعیف
۲۶.	و	جهر	رخوت	استفال	انفتاح	اصمات	لین	.	۶	ضعیف
۲۷.	هـ	همس	رخوت	استفال	انفتاح	اصمات	.	.	۵	اضعف
۲۸.	ء	جهر	شدت	استفال	انفتاح	اصمات	.	.	۵	قوی
۲۹.	ی	جهر	رخوت	استفال	انفتاح	اصمات	لین	.	۶	ضعیف



شپږمه روښنایي

پوهېدل پکار دي چې دا صفتونه په ټولو حروفو کې نه دي، یوازې په اتو (۸) حروفو کې دي^(۱) چې په مختلفو حالاتو کې د مختلفو صفاتو رعایت کېږي هغه حروف دا دي:

لام، را، میم ساکن او مشدد، نون ساکن او مشدد او په نون ساکن کې تنوین هم داخل دي که څه هم په لیکلو کې نون نه دی خو په ویلو کې نون دی. د مثال په ډول پر با چې دوه زوره وي نو بڼ ویل کېږي.^(۲)

(۱) لیکن د دې خبرې مطلب دا نه دی چې په فن تجوید کې یوازې او یوازې د اتو (۸) حروفو صفات عارضیه دي، ځکه د فن تجوید په کتابو کې د ادغام صغیر او ادغام کبیر ذکر هم سته کوم چې صفات عارضیه دي او په ډېرو حروفو کې پیدا کېږي. بلکې مطلب دا دی په دې کتاب کې کوم چې د ابتدایي زده کوونکو له پاره دي او مختصر دی یوازې د اتو (۸) حروفو صفات عارضیه ذکر کېږي د دغه اتو (۸) حروفو مجموعه داده: اَوْیَرْمَلَانِ.

(۲) نون ساکن هغه نون دی چې مرسوم وي (لیکل سوی وي) او پر هغه باندي حرکت نه ویل کېږي. تنوین هغه نون ساکن دی چې د اسم په آخر کې راسي او مرسوم نه وي. د نون ساکن او تنوین څلور مشهور توپیرونه دا دي: ۱- نون ساکن په وقف او وصل دواړو حالتو کې ویل کېږي او نون تنوین یوازې په وصل کې ویل کېږي په وقف کې نه ویل کېږي. ۲- نون ساکن هر ځای مرسوم یعنی لیکلی وي ماسپړا د دې څو لفظو څخه "لَيْكُونَا" (سورة یوسف) او "لَنْسَفَعَا" (سورة العلق) چې دا نون تنوین نه دی او ماسپړا د "كَانَ" د لفظ څخه چې هر ځای راسي. ۳- نون ساکن د کلمې په مابین کې او پای کې راتلای سي او تنوین همېشه =

الف چي هميشه د هغه مخکي زور وي، واؤ ساکن چي د هغه مخکي پېښ يا زور وي، ياء ساکنه چي هر کله د هغې مخکي زير يا زور وي، ثلورمه روښنايي اول مخرج د الف او همزي فرق او حقيقت بيان سوی دی بيا يې وگورئ.

په دغه حروفو کي ځيني داسي صفتونه سته چي بې له د استاد د ښوولو څخه ادا کېږي، د هغو صفاتو د بيانولو ضرورت نه سته. د مثال په ډول د الف، واؤ او ياء چيري ثابت پاته کېږي او چيري حذف کېږي. دلته يوازي هغه صفتونه ذکر کېږي چي په يوازي ويلو سره سپړي نه په پوهېږي^(۱) بلکي په خپله اراده غواړي لکه ډک ويل، باريک ويل، غنه کول يا نه کول او مد کول يا نه کول. اوس د دې اتو (۸) حروفو قاعدې جلا جلا ذکر کېږي.

= د کلمې په آخر کي راځي. ۴- نون ساکن د کلمې په درو ډولو (اسم، فعل، حرف) کي وي او نون تنوين هميشه د اسم په آخر کي وي.

^(۱) د مثال په ډول د التقاء ساکنين په سبب اول ساکن حرف مده حذف کول. لکه: اَقِيْمُوا الصَّلَاةَ. يا کسره ورکړي او ويې وايي لکه: قُلْ اَدْعُوا اللَّهَ او داسي نور.

اوومه روښنایي

(دلام په قاعدو کي)

د "الله" په لفظ کي چي کوم لام دئ د دې څخه مخکي که چيري زور لرونکی يا پېښ لرونکی حرف وي نو دغه لام به ډک ويل کېږي. د مثال په ډول: **أَرَادَ اللَّهُ، رَفَعَهُ اللَّهُ** او دې ډک ويلو ته تفخيم ويل کېږي.^(۱)

که چيري د دې څخه مخکي زير لرونکی يو حرف وي نو هغه لام باريک ويل کېږي. د مثال په ډول: **بِسْمِ اللَّهِ** او دې باريک ويلو ته ترقيق وايي.

د "الله" د لفظ څخه ماسېوا نور ټوله لامونه باريک ويل کېږي. د مثال په ډول: **مَا وَلَهُمْ أَوْ كَلَّةٌ**.

يادونه:

د "اللَّهُمَّ" په لفظ کي هم همدا قاعده ده کومه چي د "الله" په لفظ کي ده، ځکه چي د دې په اول کي هم لفظ د "الله" سته.^(۲)

^(۱) د تفخيم معنا ده ډک ويل. لکه څنگه چي په حروفو مستعليه او مطبقة وو کي شوندي را ټولول نه دي پکار همدا ډول په لام مُفَخَّمه کي هم د دې خبري خيال ساتل پکار دئ چي شوندي گول نه سي او د اسم جلاله په لام کي تفخيم هم پوره وسي.

^(۲) د دې قاعدې سره سم به د "سُبْحَانَكَ اللَّهُمَّ" او "قَالُوا اللَّهُمَّ" لامونه به ډک ويل کېږي. او د "قُلِ اللَّهُمَّ مَالِكُ الْمُلْكِ" لامونه به باريک ويل کېږي.

آتمه روښنایي

(دراپه قاعدو کي)

لومړۍ قاعده:

که چیري پر را باندي زور یا پېښ وي هغه را به ډکه ویل کېږي. د مثال په ډول: رَبُّكَ، رَبَّنَا. او که چیري پر را باندي زیروي^(۱) نو هغه را به باریکه ویل کېږي. د مثال په ډول: رَجُلٌ. یادونه:

را مشدده هم یوه را ده، د هغې خپل حرکت ته اعتبار دی چې ډکه ویل کېږي او که باریکه ویل کېږي.

^(۱) را مکسوره بالاتفاق باریکه ویل کېږي که کسره لازمي وي لکه: رَجُلٌ، یا عارضی وي لکه: وَأَنْذِرِ الَّذِينَ، یا کسره کامله وي لکه مثالونه چې یې تېر سول، یا کسره ناقصه وي لکه پر وَالْفَجْرِ چې وقف بالروم وسي، یا لکه په مَجْرَهَا کي چې را مماله ده. دغه مکسوره را په مایین کي وي لکه: تَحْرِمُ، یا په طرف کي وي لکه: وَالْقَبْرِ (د وصل په حالت کي). منونه یعنی تنوین لرونکې وي لکه: مُقْتَدِرٌ، یا غیر منونه یعنی تنوین لرونکې نه وي مثال یې تېر سوی دی او یا د دغه را مکسورې ماقبل ساکن وي لکه: الدَّارِ، یا متحرکه وي لکه: أَرْنَا. واضحه خبره دا ده که چیري د را وروسته حروف مستعلیه راسي لکه: الزَّكَاتِ، یا مستفله حروف راسي لکه: رِزْقًا، که مشدد وي او که مخفف وي لکه څنگه چې مخکي یې مثالونه تېر سول. (نهایة القول المفید، ص: ۹۰)

جمال القرآن [کامل]

د مثال په ډول د سږا را به ډکه ویل کېږي او د دُزئ را به باریکه ویل کېږي. دغه قاعده به په راتلونکي دوهمه قاعده کې نه داخله وي لکه بعضي ناخبره کسان دغه ډوې (۲) را گڼي اوله ساکنه او دوهمه متحرکه دا خبره غلطه ده.

دوهمه قاعده:

که چیري را ساکنه وي ^(۱) نو د هغې څخه د مخکي حرف حرکت ته کتل پکار دی چي پر هغه باندي کوم حرکت دی؟ که چیري زور یا پېښ وي نو هغه را به ډکه ویل کېږي. د مثال په ډول: بَزَقْ او يُزْزَقُونَ. او که چیري زیرو وي ^(۲) نو هغه را به باریکه ویل کېږي. د مثال په ډول: وَأَنْذِرْهُمْ. خود دې را د باریک ویلو له پاره درې (۳) شرطونه دي:

اول شرط دا دی:

چي دا زیر به اصلي وي عارضي به نه وي، ځکه که چیري دا زیر عارضي وي بیا دا را باریکه نه ویل کېږي بلکي ډکه ویل کېږي. لکه: اِرْجِعُوا. وگورئ چي را ساکنه هم ده او د هغې څخه مخکي حرف چي همزه دی زیر هم لري خو لکه څنگه چي دا زیر ^(۳) عارضي ^(۱) دی له دې سببه دا را ډکه ^(۲) ویل کېږي.

^(۱) که د را حرکت اصلي وي لکه: وَأَنْحَزْ، یا عارضي وي لکه پَر و دُسر او وَنَهَر باندي چي وقف وسي نو را ډکه ویل کېږي که څه هم سکون عارضي دی.

^(۲) را چي ساکنه وي ماقبل یې مکسور وي دغه را باریکه ویل کېږي که څه هم دا سکون اصلي وي. لکه: فَأَنْتَصِرْ، یا عارضي وي يعني د وقف په سبب وي. لکه: حَتَّى زُرْتُمُ الْمَقَابِرَ.

^(۳) لِدَفْعِ تَعْدِيرِ الْإِبْتِدَاءِ بِالسُّكُونِ. يعني د همزه وجود په دې خاطر دی چي په کلام عربي کي ابتدا په ساکن سره محاله او مشکله ده. منه

ليکن بي له د عربي کتابو د ويلو څخه د دې پېژندنه نه سي کېدای چې کسره يعني زير اصلي په کوم ځای کې دى او زير عارضي په کوم ځای کې دى. په کومو ځايو کې چې تاسو ته شک يا شبه پيدا سي د يو عربي پوه څخه پوښتنه وکړئ او په دې قاعده باندې عمل وکړئ.

دوهم شرط دا دى:

چې دا زير او را به دواړه په يوه کلمه کې وي او که چيرې په دوو (۲) کلمو کې وي (۳) نو بيا دا را باريکه نه ويل کېږي بلکې ډکه ويل کېږي. د مثال په ډول: رَبِّ ارْجِعُونِ، (۴) اَمِ (۵) ارْتَابُوا. (۶) (دُرّة الفريد)

(۱) ځکه په ارْجِعُوا کې همزه وصلي ده او همزه وصلي په خپله بالذات عارضي وي، د دې وجهي د همزه وصلي حرکت هم عارضي دى.

(۲) لِأَنَّ الْأَصْلَ فِي الرَّاءِ التَّفْخِيمُ كَمَا الْأَصْلُ فِي اللَّامِ التَّرْقِيَةُ. يعني ځکه اصل په را کې ډکوالي دى لکه په لام کې چې اصل باريک والي دى. منه

(۳) دې ته کسره منفصله وايي ځکه چې زير او را په جلا جلا کلمو کې دي.

(۴) په رَبِّ ارْجِعُونِ او الَّذِي ارْتَضَى کې که څه هم کسره اصلي ده خو د منفصل والي په خاطر را ډکه ويل کېږي يعني کسره په جلا کلمه کې ده او را په جلا کلمه کې ده.

(۵) وَكُسْرَةُ الْيُومِ عَارِضٌ أَيْضًا لِاجْتِنَاعِ السَّاكِنِينَ فَيَرْقُ هَذِهِ الرَّاءُ لِفَقْدِ الشَّرْطَيْنِ، هَذَا أَوَّلِي. يعني د ميم کسره هم عارضي ده ځکه چې د التقاء ساکنين په خاطر يې کسره ورکړې ده، نو دغه را باريکه ويل کېږي ځکه چې دوه (۲) شرطونه پکښې نه ست. او باريک ويل يې اولی او غوره دى. منه

(۶) اَمِ ارْتَابُوا په اصل کې اَمْرٌ ارْتَابُوا دى، د را ساکنې ماقبل کسره منفصله هم ده او عارضي هم

جمال القرآن [کامل]

د دې شرط پېژندنه د اول شرط په نسبت آسانه ده ځکه د کلمې يووالي او د کلمې دوه والي هر سړي ته معلومېږي.
درېيم شرط دا دی:

چې د هغې را څخه وروسته به په هغه کلمه کې حروف مستعلیه نه وي او که چیرې داسې وي نو بیا دا را ځکه ویل کېږي او داسې حروف اووه (۷) دي چې د هغو ذکر په پنځمه روښنایي په پنځم صفت کې راغلی دی.

د مثال په ډول: قِزْطَاسٍ، اِرْصَادًا، فِرْقَةٍ، لِبَالٍ مِزْصَادٍ. په دې ټولو کې به را ځکه ویل کېږي. په ټول قرآن کې د دې قاعدې دا څلور لفظونه پیدا کېږي^(۱) او د دې شرط پېژندنه آسانه ده.
یادونه:

د درېيم شرط سره سم د "کُلُّ فِرْقٍ" د لفظ را به هم په تفخیم سره ویل کېږي، خو لکه څنګه چې پر قاف باندې هم زیږ دی،^(۲) نو له دې سببه د بعضي قاریانو په نزد تر قیق دی او دواړه طریقې جائز دي.

(۱) دا په یاد ولرئ چې لفظ د مِزْصَادُوه ځایه دي، یو په سورة نباء کې "کَانَتْ مِزْصَادًا" او بل په سورة الفجر کې "لِبَالٍ مِزْصَادٍ".

(۲) دلته لکه څنګه چې د را وروسته قاف دی او قاف د حروفو مستعلیه وو څخه دی او د را د تفخیم سبب دی. خو لکه څنګه چې قاف مکسوره دی په دې سبب سره د قاف تفخیم ضعیفه سو لکه څنګه چې مخکې معلومه سوې ده چې د کسري په خاطر عارضی التفخیم حروف باریک ویل کېږي او په لازمي التفخیم حروفو کې په تفخیم کې یې ضعف راځي.

يادونه:

په درېيم شرط کي يې چي دا قيد ليکلی دی "چي که چيري د داسي را
 څخه وروسته په هغه کلمه کي حروف مستعليه نه وي". دا قيد يې ځکه ووايه
 چي که چيري حروف مستعليه په بله کلمه کي وي بيا د حروفو مستعليه اعتبار
 نه سته. لکه: اَنْذِرْ قَوْمَكَ، فَاصْبِرْ صَبْرًا، په دې مثالو کي به را باريکه ويل کېږي.

درېيمه قاعده:

که چيري د را ساکنې څخه پر مخکي حرف باندي حرکت نه وي هغه هم
 ساکن وي، داسي د وقف په حالت کي کېږي چي اوس به يې په مثالو کي
 وويني نو بيا د هغې را د مخکني حرف څخه منځته يعني درېيم حرف ته گورو
 که چيري پر هغه باندي زور يا پېښ وي نو دا را به ډکه وايو. د مثال په ډول:
 لَيْلَةُ الْقَدْرِ، بِكُمُ الْعُسْرُ. په دې مثالو کي دواړي را ساکني دي، حرف دال او
 حرف سين هم ساکن دي پر قاف باندي زور او پر عين باندي پېښ دی له دې
 وجهي څخه د دې دواړو کلمو را به ډکه ويل کېږي.

که چيري پر هغه باندي زيروي نو را به باريکه وايو. لکه: ذِي الْذِكْرِ. دلته
 را هم ساکنه ده او کاف هم ساکن دی او پر دال باندي زيږد دی له دې وجهي دا را
 باريکه ويل کېږي.

(١) يادونه:

ليکن د دې ساکني را څخه مخکي چي کوم حرف ساکن وي که چيري دا
 حرف ساکن "ي" وي نو بيا د "ي" څخه مخکي حرف ته نه گورو بلکي را په هر
 حالت کي باريکه وايو، د "ي" څخه مخکي چي هر حرکت وي. لکه: خَيُّ،
 قَدِيٍّ. د دې دواړو را باريکه ويل کېږي.

(۲) یادونه:

د درېمي قاعدې سره سم لفظ د "مِضَر" او "عَيْنُ الْقَطْرِ" باندې چې هر کله وقف وکړل سي نو د دې را باريک ويل پکار دي. ليکن قاريانو د دې دواړو لفظو د را له پاره باريک^(۱) او ډک^(۲) دواړو طريقو سره وييلې دي، خو بهتره خبره دا ده چې په خپله پر را باندې چې کوم حرکت وي د هغه اعتبار وکړل سي.^(۳) نو په لفظ د "مِضَر" کې تفخيم اولی او غوره دی او په "عَيْنُ الْقَطْرِ" کې ترقيق اولی او غوره دي.

(۳) یادونه:

د درېمي قاعدې پر بناء په سورة الفجر کې پر "إِذَا يَسِرُ" باندې چې هر کله وقف وکړل سي نو دا را ډکه ويل پکار ده. ليکن ځينو قاريانو د دې را د باريک ويل اولی ليکلي دي^(۴) خو دا روايت ضعيف دی.^(۵) ځکه نو دغه را د درېمي قاعدې سره سم ډکه ويل پکار ده.

^(۱) د علامه ابو عمرو داني رحمته الله او جمهورو قاريانو همدا مذهب دی چې د مِضَر او عَيْنُ الْقَطْرِ را باريکه ويل کېږي. (نشر، ص: ۱۰۶، ج: ۲)

^(۲) د امام ابو عبدالله بن شريح او نورو همدا رايه ده چې د مِضَر او عَيْنُ الْقَطْرِ را ډکه ويل کېږي. (نشر)

^(۳) علامه جزري رحمته الله همدا قول غوره کړی دی.

^(۴) لِأَنَّ أَصْلَهُ يُسْرَى فَرَقُّوْا الزَّاءَ لِيَدُلَّ عَلَى الْيَأْيِ الْمَحْدُوْفَةِ. يعني ځکه يُسْرَى په اصل کې يُسْرَى دی، نو را يې باريکه کړل ترڅو پر حذف سوي ياء باندې دلالت وکړي. منه

^(۵) حقيقت دا دی چې فَأَسْرَ، أَنْ أَسْرَ، وَاللَّيْلُ إِذَا يَسِرُ، وَتُذَرُّ، الْجَوَارِ (شوری، رحمن، کورت). پر دې پنځو کلمو باندې که چيرې وقف بالاسکان وسي نو په را کې تفخيم او ترقيق دواړه =

=جائز دي. دا پنځه کلمې په اصل کي ياء لري؛ اولي دوې (٢) کلمې په اصل کي اُسري وي، د آخره څخه يې ياء مده د حالت بنائي په سبب حذف کړې. يُسْرَ هم په اصل کي يُسْرِي دئ د فواصل په خاطر يې ياء حذف سوه. (يعني د آيتو د آخرو کلمو د مطابقت په خاطر يې ياء حذف کړل) همدا ډول په نُذْرِي کي ياء د اضافت د فواصل په خاطر حذف سوه، نو دلته پر را باندي د سکون عارضي کېدو او ماقبل مفتوح يا مضموم کېدو په خاطر پر را باندي تفخيم پکار دئ او د کلمې پر اصل باندي د دلالت کولو له پاره او په دې وجه چي د آخر څخه د ياء حذف عارضي دئ او عارضي حذف معتبر ونه گڼل سي بلکي ياء په مثل د باقي وگڼل سي نو د ا را به باريکه وويل سي. او د الْجَوَارِي ياء متطرفه هم په قاعده د قاضي حذف سوي ده. علامه جزري رحمته الله ترقيق لره ترجيح ورکوي او فرمايي: وَكَذَلِكَ الْحُكْمُ فِي اللَّيْلِ إِذَا يَسِرُ فِي الْوَقْفِ بِالسُّكُونِ عَلَى قِرَاءَةِ مَنْ حَذَفَ الْيَاءَ، فَحِينَئِذٍ يَكُونُ الْوَقْفُ عَلَيْهِ بِالتَّرْقِيقِ أَوَّلَى. (نشر، ص: ١١١، ج: ٢)

شيخ علي بن محمد ضباع په شرح کي د شاطبيه فرمايي: لَكِنْ يُسْتَحْسَنُ التَّرْقِيقُ فِي إِذَا يَسِرُ وَ نُذِرَ عَلَى حَذْفِ الْيَاءِ فِيهِمَا لِلدَّلَالَةِ عَلَى الْيَاءِ وَ لِلْفَرْقِ بَيْنَ كَسْرَةِ الْإِعْرَابِ وَ كَسْرَةِ الْيَاءِ. (ارشاد المريد للضباع، ص: ١٨٧ على حاشية الابران)

صاحب د "غيث النفع" په إِذَا يَسِرُ کي د ياء د اثبات او حذف دوو قرأتو او د هغو اختلاف ته د اشاره کولو وروسته فرمايي چي: د ياء د اثبات والا وو له پاره به را باريکه وي او د حذف والا وو له پاره به ډکه وي. ليکن د ده په کلام کي اختصار دئ او د ده مقصد د قرأت بنوول دي، د ياء په اثبات يا نفي کي هغه مفصل بحث کول نه غواړي و المفصل حجة على المجمل.

قاري ابو محمد محي الاسلام صاحب پاني پتي رحمته الله فرمايي: "فَأَسِرْ أَوْ أَنْ أَسِرَ الْفَاظُ كِي چي کوم ائمه په همزه قطعي مفتوحه سره دغه الفاظ وايي، د هغوی له پاره وقفاً بعضي تفخيم وايي او بعضي په لحاظ د اصل سره ترقيق وايي". لکه څنگه چي په يَسِرُ کي ذکر سوه. =

جمال القرآن [کامل]

خلورمه قاعده:

د را څخه وروسته یو ځای په قرآن کریم کې امله ده؛^(۱) نو د را دغه حرکت به زیر وگنواو را به باریکه ووايو او هغه ځای دا دی: بِسْمِ اللَّهِ مَجْرَهًا^(۲) دا را باریکه ویل کېږي لکه څنګه چې د "قَطْرِي" د لفظ را ویل کېږي، همدې ته امله وایي چې فارسي والا ورته یاء مجهوله وایي نو د "مَجْرَهًا" را به باریکه ویل کېږي.^(۳)

پنځمه قاعده:

هغه را چې د وقف په سبب سره ساکنه وي نو ښکاره خبره ده چې په هغه کې د دوهمي او درېیمي قاعدې سره سم د هغې را څخه مخکې حرف ته او کله

= محقق علامه جزري رحمته الله علیه فرمایي چې: "ترقیق اولی دی". امام داني رحمته الله علیه فرمایي چې تفخیم اولی دی او دغه مذهب منصور او غوره دی. (سبعه قرأت، ص: ۲۴۴)
د ذکر سوي عبارت څخه د را د باریک والي ضعف نه معلومېږي د دغو پنځو کلمو و اصل ته په رجوع کولو سره که چیرې د را د باریک والي جواز معلوم سي نو څه حرج یا تکلیف سته؟ د نور تفصیل له پاره نهایة القول المفید ۹۴ صفحه وگورئ!
^(۱) یعنی د را څخه وروسته په الف کې یو ځای امله ده. د امله معنا ده را کېږل یعني الف د یاء مده و طرف ته کېږل او ویل.

^(۲) وَهُوَ فِي الْأَصْلِ مَجْرَاهَا بِالْأَلِفِ قَامِلِيَّةٌ. یعنی دا په اصل کې مَجْرَاهَا دی په الف سره، وروسته یې امله پکښې وکړل نو مَجْرَهَا سو. منه^۷

^(۳) وَلَا يَنْظُرُ إِلَى أَنَّهُ فِي الْأَصْلِ أَلِفٌ وَالرَّاءُ مَفْتُوحَةٌ وَحُكْمُ هَذِهِ الرَّاءِ التَّرْقِيقُ. یعنی دې ته نه کتل کېږي چې دا په اصل کې الف دی او را مفتوحه ده او د دې را حکم ترقیق یا باریک والي دی. منه^۸

د هغه څخه هم منځکي حرف (درېم حرف) ته کتل کېږي د هغه مطابق هغه را باريکه يا ډکه ويل کېږي.

دلته يوه بله خبره په ياد ولرئ چې دې اولني حرف ته کتل هغه وخت کېږي چې په وقف کې دا را بالکل ساکنه کړل سي لکه څنگه چې همدا د وقف عامه طريقه ده. ليکن د وقف کولو يوه بله طريقه هم ده چې په هغه کې موقوف عليه حرف بالکل نه ساکن کېږي، بلکې پر هغه باندي چې کوم حرکت وي هغه هم په ډېره آساني سره ادا کېږي او دې ته وقف بالروم وايي او وقف بالروم يوازي په زير او پېښ کې وي. د دې مفصل بيان به په ديارلسمه روښنايي کې انشاء الله تعالى راسي.

دا خبره يادول ضروري ده چې که چيرې پر داسې را باندي په روم سره وقف وسي نو بيا د را څخه و منځکي حرف ته نه کتل کېږي بلکې په خپله چې پر هغه را باندي کوم حرکت وي د هغه موافق به ډکه يا باريکه ويل کېږي. لکه د "وَالْفَجْرِ" پر را چې په دې طريقه سره وقف وکړل سي نو را به باريکه وويل سي او پر را د "مُنْتَصِرٌ" باندي چې دا ډول وقف وکړل سي نو دا را به به ډکه ويل کېږي. ^(۱)

^(۱) د دې ټولي قاعدې خلاصه دا سوه چې په وقف بالروم کې کوم چې په زير او پېښ کې کېږي را مکسوره موقوفه بالروم به باريکه او را مضمومه موقوفه بالروم به ډکه وايو، لکه څنگه چې د وصل په حالت کې را مکسوره باريکه او را مضمومه ډکه وي. د دې وجهي ويل کېږي چې په وقف بالروم کې را په مثل د وصل وي يعني د وصل په حالت کې چې دا کوم حکم دی په وقف بالروم کې هم د را هغه حکم دی.

فهمه روښنایي

(د میم ساکن او مشدد په قاعدو کې)

لومړۍ قاعده:

میم که چیرې مشدد وي نو په هغه کې غنه کول ضروري ده. و پزې ته د آواز تلل د غني^(۱) څخه عبارت ده. لکه: لَئَا. په داسې حالت کې دې ته حرف غنه ویل کېږي.^(۱)

^(۱) غنه په لغت کې زمزمې یا د آواز تلل و پزې ته او په اصطلاح کې: الْغَنَّةُ حَرْفٌ سَاكِنٌ يَخْرُجُ مِنَ الْخِشْمِ. یعني غنه یو حرف ساکن دی چې د خپشوم څخه راوړي. غنه پر دوه قسمه ده؛ یوه غنه یې آني ده او بله غنه زماني ده. غنه آني په میم او نون کې وي یعني هغه میم او نون چې مشدد یا ساکن نه وي. او غنه زماني بیا پر دوه قسمه ده؛ یوه اصلي او بله طبعي یا ضمني ده. غنه اصلي په میم او نون مشدد کې وي لکه: اِنَّ، ثُمَّ، لَئَا. او غنه طبعي یا ضمني پر پنځه (۵) ډولونه: ۱- تر میم ساکن وروسته چې بل میم راسي. لکه: كَمْ مِنْ فِئَةٍ. ۲- د میم ساکن وروسته چې حرف با راسي. لکه: تَزْمِيهِمْ بِحِجَارَةٍ. ۳- تر نون ساکن یا تنوین وروسته چې میم، واو، یا او نون راسي. لکه: عَنْ قِلَّةٍ، مِنْ وَالٍ، مَنْ يَزْعُبُ، مَنْ نَشَاءُ، اِلَئَا مُبِيْنًا، يَقُوْمُ يَفْقَهُوْنَ. ۴- تر نون ساکن یا تنوین وروسته چې د اخفاء حقیقي حروف راسي او هغه حروف پنځلس دي چې په لاندې ډول دي: ت، ث، ج، د، ذ، ز، س، ش، ص، ض، ط، ظ، ف، ق، ک. لکه: اَنْ يَنْكَحَ، اَنْزِلَ، اَبَاهُنَا كَيْدًا، وَلِيَنْصُرُنَا اللّٰهُ مَنْ يَنْصُرُهُ. ۵- تر نون ساکن =

يادونه:

د غني اندازه يو الف دي^(۲) او د الف د اندازې معلومول آسانه طريقه دا ده چي خلاصي گوتي بندي کړئ يا بندي گوتي خلاصي کړئ او دا محضي يوه اندازه ده،^(۳) خو اصل دارومدار (موقوف عليه) د مشاق استاد څخه په اورېدلو باندي دي.

دوهمه قاعده:

ميم که چيري ساکن وي نو د هغه وروسته کتل پکار دي چي کوم حرف دي؟ که چيري د هغه وروسته هم بل ميم وي نو هلته ادغام^(۴) کېږي يعني دواړه

= يا تنوين وروسته چي حرف باراسي. په اصل کي دا پنځه قسمه نوري قاعدې دي خو غنه يي طبعي يې په ضمن کي پرته ده او د غنه يي زماني اندازه يو الف ده.

^(۱) ځکه چي د حروف غنه په ډول په ميم مشدد کي هم غنه ښکاره کول ضروري ده. (نهایة القول المفید)

^(۲) د دې وجهي د تجويد علماوو ويلي دي چي د مد طبعي په ډول غنه هم بايد د دوو (۲) حرکتو د مقدار څخه نه زياتول پکار دي او نه کمول. د غني ښکاره کولو له پاره يو څه ځنډ او وخت پکار دي خو په دې ځنډ کولو کي د مبالغې څخه ځان ساتل پکار دي.

^(۳) ډېره ضروري خبره دا ده چي د ميم مشدد څخه مخکي بايد حرف مد پيدا نه سي ځنګه چي په بعضي خلکو کي دا تېروتنه ليدل کېږي چي د لثا پر ځای لاما او د ميم پر ځای ميم وایي.

^(۴) ادغام په لغت کي "ادْخَالُ الشَّيْءِ فِي الشَّيْءِ". يعني داخلول د يوه شي په بل شي کي. او په اصطلاح کي: هُوَ خَلْطُ حَرْفٍ سَاكِنٍ بِمُتَحَرِّكٍ بِحَيْثُ يَصِيرَانِ حَرْفًا وَاحِدًا مُشَدَّدًا كَالثَّانِي وَ يَتَحَرَّكُ الْعَضْوُ عِنْدَ ادَائِهِمَا تَحَرُّكًا وَاحِدًا. يعني ساکن حرف په متحرک حرف کي يو ځای کول او داسي يو ذات ځني جوړول چي د هغه څخه د دوو حروفو پر ځای يو حرف ځني جوړ سي او د ادا کولو په وخت کي عضوه (اندام) يو ځل په کار يووړل سي يعني په يوه وار ادا سي. يعني =

جمال القرآن [کامل]

ميمان به يو سي او د يوه ميم مشدد په ډول به په هغه کي غنه وي. (حقیقه التجويد) لکه: اَلَيْكُم مَّرْسَلُونَ او دې ته ادغام صغير مثلين وايي. ^(۱)

که چيري د ميم ساکن وروسته حرف با وي نو هلته به د غني سره اخفاء هم وي او د دې اخفاء مطلب دا دی ^(۲) چي د ميم د ادا کولو په وخت کي د دواړو شونډو وچه حصه ډېره په نرمي سره يو ځای کړي او د غني صفت به د يوه الف په اندازه زيات کړي او د خپشوم څخه به يې ادا کړي. بيا د هغه وروسته د شونډو د خلاصېدو مخکي د دواړو شونډو لنډه حصه په سختي سره يو ځای

= دواړه حروف د يوه مخرج څخه بلافصله ادا سي. ادغام پر دوه قسمه دي؛ يو ادغام تام دی او بل ادغام ناقص دی. ادغام تام هغه ته وايي چي مدغم حرف په مدغم فيده حرف کي داسي مدغم سي چي يو صفت يې هم پاته نه سي. لکه: اَلَمْ تَخْلُقْهُمْ. چي قاف په کاف کي داسي مدغم سوی دی چي يو صفت يې هم پاته نه دی. او ادغام ناقص هغه ته وايي چي مدغم حرف په مدغم فيده کي داسي مدغم سي چي يو صفت يې هم پاته سي. لکه: اَلَيْكُم مَّرْسَلُونَ. دلته اول ميم په دوهم ميم کي داسي مدغم سوی دی چي د اول ميم د غني صفت پاته دی.

^(۱) ليکن دا وهم کول پکار نه دی چي د ميم ساکن وروسته ميم راسي او دواړه يو ځای سي او مشدد يې کړي نو يوازي دې ته ادغام صغير مثلين ويل کېږي، بلکي هر هغه ځای به دغه لفظ ويل صحيح وي په کوم ځای کي چي يو حرف ساکن وي او د هغه وروسته بيا هغه حرف متحرک راسي نو هغه به يو ځای ويل کېږي. د مثال په ډول: مَنْ نَشَاءُ، اِذْ ذَهَبَ، فَمَارَ بِحَثِّ تَجَارَتُهُمْ او داسي نور. دې ټولو ته ادغام صغير مثلين ويل کېږي.

^(۲) په ميم کي د اخفاء کولو طريقه ښکاره کول ضروري ده. د مفهوم په لحاظ سره دومره پوهېدل پکار دي چي ميم په سختي سره د اطباق شفتين (د چسپوالي د شونډو) څخه نه ادا کېږي، بلکي شونډي دي په نرمي سره يو ځای کړي او ميم دي ادا کړي. په دې حالت کي دي د خپشوم څخه د غني پر ښکاره کولو باندي ښه زور وکړي، ځکه چي د اخفاء مطلب دا دی چي د ذات حرف د ښکاره کولو پر ځای پټ ادا کول.

کړئ او با ادا کړئ. (جهد المقل) لکه: وَمَنْ يَعْتَصِمْ بِاللّٰهِ. او دې ته اخفاء شفوي وايي. ^(۱)

که چیرې د میم ساکن وروسته نه میم او نه با وه نو هلته په میم کې اظهار کېږي یعنې میم به د خپل منځ حجه بې له غېږېښت سره کېږي.

لکه: اَنْعَمْتَ. او دې ته اظهار شفوي وايي.

یادونه:

بعضي حافظان په دې اخفاء او اظهار کې د با، واؤ او فایو قاعده گڼي او د دې قاعدې نوم یې د "بوف" قاعده ایښې ده.

بعضي په دې درو (۳) حروفو کې اخفاء کوي او بعضي په دې درو (۳) حروفو کې اظهار کوي او بعضي د دې حروفو سره میم ساکن ته یو قسم حرکت ورکوي. لکه: عَلَيْهِمْ وَلَا الضَّالِّينَ، يَمْدُهُمْ فِي. دا ټول قولونه د قاعدې څخه خلاف دي، اولنی او درېیم قول خو ګر سره غلط دی او دوهم قول ضعیف دی. ^(۲) (درة الفرید)

^(۱) ځکه چې با او میم دواړه د شونډانو سره تعلق لري.

^(۲) **د بوف قاعدې جواب:** خلاصه دا ده چې د بوف په قاعدې کې څلور ډلې دي؛ مخفین، مظهرین، محرکین او محققین. مخفین په واؤ او فا کې اخفاء کوي ځکه دوی وایي چې تر میم ساکن وروسته چې حرف با راسي اخفاء کېږي، واؤ او فاهم حروف شفوي دي او د حروف شفوي حکم یو دی ځکه نو دلته هم اخفاء کېږي. مظهرین وایي چې هر کله تر میم ساکن وروسته واؤ او فاهم راسي اظهار کېږي، نو سره سم یې با راسي هم اظهار کېږي او دوی هم وایي چې دا حروف شفوي دي او د حروف شفوي حکم یو دی. محرکین بیا د اختلاف د لیرې کولو په خاطر میم ساکن ته یو څه حرکت ورکوي. او څلورمه ډله چې محققین دي هغوی وایي چې هر کله تر میم ساکن وروسته با راسي هلته اخفاء کېږي او =

لسمه روښنایي

(د نون ساکن او مشدد په قاعدو کې)

د شپږمې روښنایي په اول سر کې ما (تهانوي صاحب رحمۃ اللہ علیہ) لیکلي دي چې تنوین هم په نون ساکن کې داخل دی. هلته بیا وگورئ! خو په دې قاعدو کې د نون ساکن سره د تنوین نوم هم د آساني له پاره اخیستل کېږي.

=هر کله چې ترمیم ساکن وروسته واو او فاراسي اظهار کېږي ځکه دوی وايي چې میم ته ترواؤ او فا حرف با په مخرج کې ور نژدې ده، نو ځکه په با کې اخفاء کېږي او په واؤ او فا کې اظهار کېږي او همدا د محققینو قول صحیح او غوره دی. د پاته درو ډلو جواب دا دی: چې اول خودا خبره محضي عقلي او قیاسي ده ځکه چې نه په نقل او نه په ادا کې د دې ثبوت سته. دوهم دا چې د واؤ او فا څخه مخکې اخفاء کول ډېر سخته او ثقیله ده. درېیم دا چې په واؤ، فا او با کې دا فرق دی چې په با کې خو دواړې شوندي پوره سره موبنلي په خلاف د واؤ او فا ځکه په واؤ کې یوازي د دوو شونډو انضمام وي نه چې انطباق هم او په فا کې خود ثنایا علیا سره لره هم دخل سته نو ضروري ده چې د واؤ او فا څخه مخکې په میم کې په ډېر احتیاط او توجه سره کامل اظهار وکړي او د اخفاء څخه ځان وساتي، ځکه چې د میم په ډول واؤ او فا هم د دواړو شونډو څخه ادا کېږي، د فا مخرج خو میم ته نژدې دی او واؤ خود شونډانو څخه ادا کېږي نو که چیرې د یو څه بې احتیاطي په سبب په دغه میم کې اخفاء وسي، اورېدونکي به دا وگنې چې څنگه چې دا څلور حروف د شونډانو څخه ادا کېږي نو ځکه د با په رقم د واؤ او فا څخه مخکې هم اخفاء کېږي او همدا ډول که چیرې اظهار ونه سي نو میم به د واؤ او فا سره مشابه سي.

لومړۍ قاعده:

نون که چیري مشدد وي نو په هغه کي غنه ضروري ده او د میم مشدد په ډول به ده ته هم په دې حالت کي حرف غنه ویل کېږي.^(۱) د نهمي روښنایي لومړۍ قاعده بیا وگورئ!

دوهمه قاعده:

د نون ساکن او تنوین وروسته که چیري د حروف حلقې څخه یو حرف راسي نو هلته به د نون اظهار کوو. یعنې په پزه کي به آواز نه بیا یو او غنه به هم نه کوو. لکه: اَنْعَمْتُ، سَوَاءٌ عَلَيْهِمْ او داسي نور مثالونه. دې اظهار ته اظهار حلقې وایي.

حروف حلقې شپږ: (۶) دي چي یو شاعر په دغه بیت کي راټول کړي دي:

حروف حلقې شش بودای نور عین
همزه، ها، خا، عین و غین

په څلورمه روښنایي کي دوهم، درېیم او څلورم منځ یو وگورئ او د اظهار مطلب^(۲) د نهمي روښنایي په دوهمه قاعده کي وگورئ.

^(۱) په نون مشدد کي هم غنه ښکاره کول ضروري ده او د غنې د ښکاره کولو له پاره تراخي یا څنډه ضروري دی، لیکن دا تراخي باید د مد طبعي (اصلي) د اندازې څخه زیات نه وي. د نون د ادا کولو څخه مخکي د حرف مده د پیدا کولو څخه ځان ساتل ډېر ضروري دی یعنې چي ان ځني این نه سي.

^(۲) د اظهار مطلب دا دی چي حرف د خپل منځ یو صفاتو سره بې له غنې ښکاره کول او ادا کول.

جمال القرآن [کامل]

در پیمه قاعده:

د نون ساکن او تنوین وروسته که چیري د دې شپږو (٦) حروفو څخه یو حرف راسي چي د هغو مجموعه داده: **يَزْمَلُونَ**.^(١) نو هلته به ادغام وي يعني نون به د هغه وروسته والا په حرف سره بدل سي او دواړه به یو سي. لکه: **مِنْ لَدُنْهُ**. وگورئ! د نون څخه لام جوړ سو او دواړه لامونه یې یو کړل ځکه نو په ویلو کي یوازي یو لام ویل کېږي که څه هم په لیکلو کي نون پاته دی.

خو په دې شپږو (٦) حروفو کي دومره فرق دی چي په څلورو حروفو کي غنه کېږي او دا غنه به د نون مشدد په ډول زیاته کېږي، د هغو څلورو حروفو مجموعه داده: **يَنْمُو**.^(٢) لکه: **مَنْ يُّؤْمِنُ، بَرَقَ يَجْعَلُونَ** او داسي نور،^(٣) دې ته ادغام مع الغنه وايي. او کوم دوه چي پاته سوه يعني لام او را په دوی کي به غنه نه وي. لکه: **مِنْ لَدُنْهُ**، مثال یې پورته تېر سوی دی. په دې دوو (٢) حروفو کي هېڅ آواز هم پزي ته نه ځي یوازي د لام په ډول ویل کېږي او دې ته ادغام بلا غنه وايي. د نهمي روښنایي په لومړۍ او دوهمه قاعده کي د غني او ادغام^(٤) معنایا وگورئ!

^(١) ترجمه اش این است: خرامشت می کنند آن چند مردان. يعني هغه څو کسان پهلواني کوي. منه

^(٢) ترجمه اش این است: نمو می یابد آن یک مرد. يعني هغه یو سړی نما پیدا کوي یا وده کوي. منه

^(٣) **مِنْ وَالٍ، يَوْمَئِذٍ وَاهِيَةٌ، مِنْ مَّاءٍ مَّهِينٍ، مَنْ لَشَاءٍ، أَمْنَةً لُعَاسًا.**

^(٤) د ادغام اصطلاحي مطلب دا دی چي ساکن حرف په متحرک حرف کي داسي یو ځای ویل چي دواړه یو ځای مشدد ادا سي، اول حرف ته مدغم او دوهم ته مدغم فیه وايي.

خود دې ادغام يو شرط دادی چي دانون او حروف یرملون به په یوه کلمه کي نه وي، که چیري وي بیا ادغام نه کېږي بلکي اظهار کېږي. لکه: دُنْيَا، قُنُوَانٌ، بُنْيَانٌ، صُنُوَانٌ. په ټول قرآن کریم کي د دې قاعدې دا څلور لفظونه دي، په دې لفظو کي چي کوم اظهار کېږي هغه ته اظهار مطلق وايي.

څلورمه قاعده:

د نون ساکن او تنوین وروسته که چیري حرف با راسي نو هلته هغه نون ساکن یا تنوین په میم سره بدلېږي او په غني او اخفاء سره به یې وایو. لکه: مِنْ بَعْدِ، سَمِيعٌ بَصِيرٌ.

په بعضي قرآنو کي د آساني له پاره د داسي نون او تنوین وروسته یو کوچنی میم هم لیکلی وي. لکه: مِنْ بَعْدِ او دې بدلېدو ته انقلاب او قلب وايي.

د دې نون د اخفاء مطلب او د ادا کولو طریقه داسي ده لکه د اخفاء شفوي طریقه، په نهمه روښنایي کي دوهمه قاعده بیا وگورئ!

پنځمه قاعده:

د نون ساکن او تنوین وروسته که چیري د دې دیارلسو (۱۳) حروفو څخه ماسېوا چي د هغو ذکر په ۲ - ۳ - ۴ قاعدو کي تېر سو بل کوم حرف راسي نو هلته به نون او تنوین په اخفاء^(۱) او غنه سره ویل کېږي او داسي حروف پنځلس

^(۱) اخفاء په لغت کي "الَسْتُ" يعني پټولو ته وايي. لکه څنگه چي عرب وايي: "اخْتَفَى الرَّجُلُ عَنْ أَعْيُنِ النَّاسِ بِغُفَى اسْتَتَرَتْ عَنْهُمْ" يعني فلانی سړی د خلکو د سترگو څخه پټ سو. او په اصطلاح کي د اخفاء تعریف دا دی: هُوَ النُّطْقُ بِحَرْفٍ سَاكِنٍ عَارِئٍ خَالٍ عَنِ التَّشْدِيدِ عَلَى صِفَةِ بَيْنِ الْإِظْهَارِ وَالْإِدْغَامِ مَعَ بَقَاءِ الْغَنَةِ فِي الْحَرْفِ الْأَوَّلِ. يعني د نون او تنوین د ادا کولو په وخت =

جمال القرآن [کامل]

دي، هغه دا دي: ت، ث، ج، د، ذ، ز، س، ش، ص، ض، ط، ظ، ف، ق، ک. او
الف يې له دې وجهي پکښي حساب نه کړي چي الف د نون ساکن وروسته نه
سي راتلای. (درة الفريد)

د دې اخفاء مطلب دا دی چي نون ساکن او تنوين د اصلي منخرج څخه د
ژبي د کناري او لوړ تالو څخه جلا ولری او د هغه آواز په خېشوم کي پټ کړی
او داسي به يې وایاست چي نه ادغام جوړ سي او نه اظهار بلکي د دواړه په
منځ کي يو حالت وي. يعني نه د اظهار په ډول د هغو په ادا کي د ژبي سر د لوړ
تالو سره ولگېږي او نه د ادغام په ډول د وروسته حرف د منخرج څخه ووزي
بلکي به له څه د خله د ژبي^(۱) او به له تشديد^(۲) يوازي د خېشوم څخه د غني

= کي د ژبي سر د تالو سره نژدې يعني د تالو څخه يې لږ ليري کړی، د دې آواز په خېشوم
کي پټ کړی او د غني صفت د يوه الف په اندازه پاته ولری او داسي يې وایاست چي نه
کامل اظهار او نه کامل ادغام ناقص وي، بلکي د دې دواړو منځنی حالت وي چي نه د
اظهار په ډول د ژبي سر د تالو سره محکم او په پوره ډول سره وموښلي او نه د ادغام ناقص
په ډول چي د اصلي منخرج څخه قطعاً بهي تعلق او پر وروسته منخرج باندي کمال اعتماد او
تعلق وي، بلکي د دې دواړو حالتو په مابين کي د اصل منخرج سره لږ تعلق او يو سپک
لگېدل دي نه په پوره ډول سره. د اخفاء حروف دغه پنځلس دانې دي چي په لاندي بيت کي
راټول سوي دي:

تام و ثاء و جيم و دال و ذال و زام و سين و شين صاد و ضاد و طاء و ظاء و فاء و قاف و كاف بين

^(۱) يعني د ژبي طرف او تالو لره د نون مخفاه په ادا کولو کي دخل مه ورکوی او که چيري په
لږ اندازه د ژبي طرف د تالو سره ولگېږي نو دا د اخفاء د حقيقت سره منافي نه دی، بلکي
ياد ساتل پکار دي چي طرف لسان (د ژبي طرف) او تالو په مابين کي که چيري فاصله پيدا
سي نو د خولې په خاليگاه کي به آواز وغوړېږي او د مد د پيدا کېد بېرته ده يعني د اَنْذَرْتَهُمْ
پر حای به اَنْذَرْتَهُمْ جوړ سي.

صفت د يوه الف په اندازه په ياد ولرئ او ادا يې کړئ. خو تر څو چي د اخفاء مشق د يو ماهر استاد څخه ميسر نه وي تر هغو پوري دي يوازي په غني سره وايي ځکه چي په اورېدو کي غنه او اخفاء يو د بل سره مشابه دي. د نون مخفی مثال: **ءَاَلَّذِزْتَهُمْ**. د تنوين مخفی مثال: **قَوْمًا ظَلَمُوا** او داسي نور.

ليکن بيا هم آساني په خاطر د دې اخفاء يو څو مثالونه په خپله ژبه کي درته وایمه چي يو څه په پوه سي ^(۲) لکه: رنگ، تنگ، پرانگ او نور. وگورئ! په دې الفاظو کي نون نه د خپل مخرج څخه ادا سوی دی او نه هم په وروسته حروفو کي ادغام سوی دی.

د دې نون اخفاء ته، اخفاء حقيقي وايي ^(۳) او د نون اظهار ته چي د هغه بيان په دوهمه قاعده کي تېر اظهار حقيقي وايي او کوم بيان چي په درېيمه

^(۱) ځکه د نون په وروسته حرف کي که چيري د هغه په مخرج کي د نون غنه ادا کړل سي نو دا به ادغام مع الغنة سي او د نون وروسته حرف صفا يا يو څه اندازه مشدد ويل کوم چي بالکل غلط دی. د مثال په ډول: **أَلْفُسَهُمْ**. د نون مخفاه ادا کولو په وخت کي که چيري د ثنایا عليا طرفونه د لاندې شونډی د دننه حصې سره ولگېږي نو دا اخفاء صحيح نه ده.

^(۲) رنگ، تنگ او نور کوم مثالونه چي ورکړل سوي دي دا محضي تقريب ذهني او د تفهيم له پاره دی. په حقيقت کي په دې مثالو کي د اخفاء حقيقي آواز نه پيدا کېږي په دې ټولو مثالو کي د نون د وروسته حرف د آواز سره يو ځای غنه پيدا کېږي. زموږ په فکر اخفاء هم د ضاد په ډول يوازي د عربي ژبي د خصوصياتو څخه ده، ځکه چي په بله ژبه کي د اخفاء حقيقي مثال ممکن نه دی.

^(۳) اخفاء په ميم کي هم کېږي خو هغه دومره قوي نه ده څومره چي په نون کي قوي ده گویا اخفاء په اصلي او حقيقي ډول سره په نون کي ده، ځکه خېشوم (د پزي بېخ) ته طرف لسان او تالو ته چي د نون مخفاه مخرج دی، د شونډو په مقابل ډېر نژدې دی ځکه نو د ميم په مقابل کي په نون کي اخفاء او غنه ډېره کامله ده.

قاعده کي تهر سو هغه ته اظهار مطلق وايي، لکه څنگه چي د ميم اظهار او اخفاء ته شفوي وايي چي د هغه بيان په نهمه روښنايي په دوهمه قاعده کي تهر سوی دی.

يوولسمه روښنايي

(د الف، واؤ او دياء په قاعدو کي)

هر کله چي دا حروف ساکن وي؛ د الف څخه پر مخکي حرف^(۱) باندي زور وي، د واؤ څخه مخکي پېښ وي او د ياء ساکنې څخه مخکي زير وي او په داسي حالت کي د دې نوم مده دی. څلورمه روښنايي بيا وگورئ!

ولاړ زور، ولاړ زير او ځنجرې پېښ هم په حروف مده کي داخل دي ځکه چي ولاړ زور د الف مده آواز ورکوي، ولاړ زير د ياء مده او ځنجرې پېښ د واؤ مده آواز ورکوي. په راتلونکو قواعدو کي به موږ يوازي د مده لفظ لیکو ځکه هر ځای داسي اوږد نوم څوک ليکي؟! لومړۍ قاعده:

که چيري د حرف مده وروسته همزه وي او دا حرف مده او همزه دواړه په يوه کلمه کي وي، نو هلته دا مده موږ کشوو او داسي کشولو ته مد^(۱) وايي. لکه: سَوَاءٌ، سَوَاءٌ، سَيِّئٌ.

(۱) د الف همېشه همدايو حالت وي يعني ساکن، بې حرکت او ماقبل يې مفتوح وي.

(۱) مد په لغت کي مطلق اوږدوالي او زیاتوالي ته وایي. الله ﷻ په خپل قول کي فرمایي: يُنَادُّكُمْ رَبُّكُمْ أَيْ يَزِدُّكُمْ. او عرب وایي: مَدَدْتُ مَدًّا أَيْ زِدْتُ زِيَادَةً. او په اصطلاح کي: هُوَ إِطَالَةُ الصَّوْتِ مَعَ النَّفْسِ بِالْحُرُوفِ لِيْنٍ أَوِ الْمَدَّةِ. يعني اوږدوالي يا زیاتوالي د آواز دئ د ساه سره پر حروف لينو يا حروف مده وو باندي. په اتحاف فضلاء، ص: ۳۷ کي داسي ليکلي دي: هُوَ إِطَالَةُ الصَّوْتِ عَلَى حَرْفِ الْمَدِّ بِحَسَبِ الزَّوَايَةِ. وَقِيلَ: طَوَّلَ زَمَانُ صَوْتِ الْحَرْفِ فَلَيْسَ بِحَرْفٍ وَ حَرَكَةٍ وَلَا سُكُونٍ. بَلْ هُوَ شَكْلٌ دَالٌّ عَلَى صُورَةٍ غَيْرِهِ كَالْغَنَّةِ فِي الْأَعْنِ فَهُوَ صِفَةٌ لِلْحَرْفِ. يعني مد په لغت کي اوږدولو او زیاتولو ته وایي او د مجویدینو په اصطلاح کي د مد معنا دا ده چي خاص پر حروف مده او لين باندي د روایت، نقل او سماع موافق آواز اوږدول. نو که چيري پر نورو حروفو باندي آواز اوږد سي نو پر هغه باندي د "مد" اطلاق نه کېږي. او بعضي حضراتو ویلي دي: چي "مد" د حروف مده او لين د آواز د زمانې د اوږدولو نوم دئ او ډېر وختونه د قرآوو په اصطلاح کي د "مد" اطلاق پر هغه شکل هم کېږي کوم چي قرآوو د حروف مده او حروف لين پر مدیت او اوږدوالي باندي د دلالت کولو له پاره وضع او مقرر کړي دي او دا تسمیه د "الدَّالِّ بِاسْمِ الْمَدْلُولِ" د قبیل څخه ده. او دا مد نه حرکت دئ او نه سکون دئ او نه هم حرف دئ بلکي مد د هغه شکل نوم دئ کوم چي د حروف مده او حروف لين پر هغه هیئت ملفوظیه باندي دلالت کوي کوم چي د حرف اغن د غني په ډول دئ، نو مد د حرف صفت دئ.

د مد ثبوت په ډېرو احادیثو سره ثابت دي یو څو له هغو احادیثو څخه دا دي: په بخاري شریف ج: ۲، ص: ۷۵۴ کي ليکلي دي: قتادة رضي الله عنه فرمایي: چي ما د حضرت انس بن مالک رضي الله عنه څخه د نبي کریم صلی الله علیه و آله د تلاوت په باره کي پوښتنه وکړه. نو انس بن مالک رضي الله عنه په جواب راته وفرمایي: كَانَ يَمْدُّ مَدًّا. يعني نبي کریم صلی الله علیه و آله به د مد پر حای یو مد کوي. او په یوه روایت کي راغلي دي: كَانَتْ مَدًّا ثُمَّ قَرَأَ بِسْمِ اللَّهِ الرَّحْمَنِ الرَّحِيمِ يَمْدُّ بِسْمِ اللَّهِ وَيَمْدُّ بِالرَّحْمَنِ وَيَمْدُّ بِالرَّحِيمِ. يعني نبي کریم صلی الله علیه و آله د مد سره تلاوت کوي لکه څنگه چي حضرت انس رضي الله عنه بِسْمِ اللَّهِ وَوَيْلَ اللَّهِ، الرَّحْمَنِ وَ الرَّحِيمِ په درو سره وو کي یې پر الف او یاء مده =

جمال القرآن [کامل]

د دې نوم مد متصل دی او دې ته مد واجب هم وایي. د دې مد د کثولو اندازه درې الفه یا ثلور الفه قدر ده او د الف اندازه د نهمي زوښنایي د لومړۍ قاعدې په یادونه کې لیکلې ده د هغې طریقې موافق د درو یا ثلورو گوټو په بندولو او خلاصولو سره دغه اندازه معلومېږي. خو دغه اندازه د هغه اندازې څخه جلا ده کوم چې د حروف مده اصلي اندازه ده. د مثال په ډول په جاء کې که همزه نه وي نو بیا هم د الف خو يو څه اندازه ده، نو د دې اصلي مقدار څخه ماسېوا^(۱) د مد کولو اندازه ده.

=باندې مد اصلي وکړي او پر الرحيم باندې يې مد فرعي وقي هم وکړي. په اعلام السنن کې لیکلي دي چې: قطبة بن مالک رحمه الله فرمایي: سَمِعْتُ رَسُولَ اللَّهِ ﷺ قَرَأَ فِي الْفَجْرِ "قَمَرٌ بِهَذَا الْحَرْفِ" لَهَا طَلْعٌ نَضِيدٌ قَمَرٌ نَضِيدٌ. رواه ابن أبي داود باسناد جيد في فتح الباري ج: ۹، ص: ۹۰. يعني ما د نبي کریم ﷺ څخه د سهار په لمانځه کې سورة ق واورېدې نو هر کله چې نبي کریم ﷺ "لَهَا طَلْعٌ نَضِيدٌ" ته ورسېدې نو د "نَضِيدٌ" پر لفظ باندې يې مد عارضي وقي وکړي. په نهاية القول المفيد ص: ۱۳۱ کې لیکلي دي: چې د حضرت انس رضي الله عنه څخه منقول دي: مَنْ قَالَ لَا إِلَهَ إِلَّا اللَّهُ وَمَدَّ بِهَا صَوْتَهُ، أَسَكَّنَهُ اللَّهُ دَارَ الْجَلَالِ، دَارًا سَمَى بِهَا نَفْسَهُ، فَقَالَ: دُوالِ الْجَلَالِ وَالْإِكْرَامِ وَرِزْقُهُ النَّكْرُ إِلَى وَجْهِهِ الْكَرِيمِ. يعني کوم سړي چې لَا إِلَهَ إِلَّا اللَّهُ وويل او په هغه کې يې خپل آواز اوږد کړي، هغه ته به الله تعالی دَارَ الْجَلَالِ (د بزرګۍ او عظمت مقام) کې محای ورکړي او دا داسې محای دی د کوم الفاظ چې حق تعالی شانه د خپل ذات مقدسه په صفتي نومونو کې هم راوړي دي، لکه څنګه چې د الله ﷻ ارشاد دی: دُوالِ الْجَلَالِ وَالْإِكْرَامِ (عظمت او احسان والا ذات [سورة الرحمن])، همدا ډول داسې سړي ته به الله ﷻ د خپل نوراني ذات دیدار هم ور نصیب کړي. (اللَّهُمَّ اجْعَلْنَا مِنْهُمْ بِفَضْلِكَ الْعَبِيدِ)

^(۱) د مصنف رحمه الله مقصد دا دی چې د مد متصل په اندازه کې دوه قوله دي؛ په یوه قول کې د ثلور الفو په اندازه دی او په بل قول کې د پنځو الفو په اندازه دی. د دې څخه زیاته =

دوهمه قاعده:

که چیري د حرف مده وروسته همزه وي او دا حرف مده او همزه په یوه کلمه کي نه وي، بلکه د یوې کلمې په آخر کي حرف مده وي او د دوهمي کلمې په شروع کي همزه وي، هلته دي هم دا حرف مده کشوي يعني په مد سره دي یې وایي. لکه: **إِنَّا أَعْطَيْنَكَ، الَّذِي أَطْعَمَهُمْ، قَالُوا آمَنَّا.**

خو دا مد هغه وخت کېږي چي دواړي کلمې یو ځای سره وویل سي او که چیري د یو عذر له سببه پر اولني کلمې باندي وقف وکړل سي، بیا دا مد نه کېږي او دې ته مد منفصل او مد جائز^(۱) هم وایي. ^(۲) د دې اندازه هم درې یا څلور الفه ده لکه څه ډول چي د مد متصل اندازه ده.

اندازه ندسته ځکه چي دا کتاب د امام حفص رحمته الله علیه د روایت له پاره لیکل سوی دی او دا امام حفص رحمته الله علیه په نزد دلته په مد متصل کي توسط کېږي او د توسط زیاته اندازه پنځه الفه ده. که چیري یو الف زیات سي يعني د شپږو (۶) الفو په اندازه سي نو توسط نه ورته ویل کېږي، بلکه طول ورته ویل کېږي او دا د امام حفص رحمته الله علیه په روایت کي ناجائز دی. مطلب دا دی چي د امام حفص رحمته الله علیه په روایت کي په مد متصل کي طول نه سته بلکه توسط دی او د توسط زیاته اندازه پنځه الفه ده. په یاد ولری چي دلته د الف څخه مراد حرکت دی، نو خلاصه دا سوه چي په مد متصل کي توسط کېږي د څلور الفو په اندازه یا د پنځو الفو په اندازه.

^(۱) **تُسْتَقْبَلُ بِالْجَائِزِ لِأَنَّ بَعْضَ الْأَيَّامِ لَا يُؤْجِبُهُ.** يعني دې ته مد جائز هم وایي ځکه چي د قرأت بعضي امامان دا مد واجب نه گڼي. منه

^(۲) دې مد ته مد جائز د امام حفص رحمته الله علیه د یوه طریق (طریق جزري) مطابق ویل کېږي. په دې طریق کي مد کول او نه کول دواړه جائز دي، خو په طریق شاطبي کي د مد متصل په ډول په دې کي هم مد کول ضروري دی او د مد منفصل اندازه هم د مد متصل په ډول څلور یا پنځه الفه ده.

جمال القرآن [کامل]

که څوک د دغو دواړو مدو يعني مد متصل او مد منفصل فرق نه سي کولای فکر دي نه کوي ځکه چي دواړه يو ډول ويل کېږي.
درېمه قاعده:

که چيري په يوه کلمه کي د حرف مده وروسته يو حرف ساکن وي چي د هغه سکون اصلي وي يعني د وقف په خاطر ساکن نه وي. لکه: اَلْثَن. په دې کي اول حرف همزه دئ، دوهم حرف الف دئ او هغه مده دئ او درېيم حرف لام ساکن دئ او د لام سکون خو ښکاره دئ چي د وقف په خاطر نه دئ. که چيري پر دې باندي وقف و نه سي هم لام ساکن ويل کېږي^(۱) او پر دې باندي هم مد کېږي.^(۲) د دې مد نوم مد لازم دئ او د دې اندازه درې (۳) الفده ده^(۳) او داسي مد ته مد کلمي مخفف وايي.

^(۱) د سکون اصلي او عارضي د پېژندلو په خاطر يې دا وفرمايل ځکه پر لام وقف نه سي کېدای، ځکه چي وقف د کلمي په مابين کي جائز نه دئ همېشه د کلمي په آخر کي کېږي.
^(۲) د مد لازمي کلمي تعريف داسي په ياد کړئ: چي د حرف مد وروسته حرف باندي سکون اصلي وي او دا حرف مد به په قرآني کلمه کي وي. دا دي هم واضحه وي چي په ټوله قرآن کي (د امام حفص رحمته الله د روايت مطابق) د مد لازمي کلمي مخفف مثال يوازي دغه يو لفظ "اَلْثَن" دئ کوم چي په سورة يونس کي دوه ځايه راغلی دئ.

^(۳) په ياد ولرئ چي دلته د مصنف رحمته الله د يو الف د اندازې څخه مراد دوه حرکت دي، نو گویا د شپږو (۶) الفو په اندازه طول کېږي. د مد لازمي په څلورو اقسامو کي په اتفاق د قرآوو طول د شپږو (۶) الفو په اندازه کېږي، ځکه چي د طول اندازه شپږ (۶) حرکت ده د دې څخه په کمه اندازه کي طول نه کېږي.

خلورمه قاعده:

که چيري په يوه کلمه کي د حرف مده وروسته حرف مشدد وي. لکه: ضَالِّينَ. په دې کي الف خو مده دئ او د هغه وروسته پر لام باندي شد دئ، پر دې مده باندي هم مد کبري^(۱) د دې نوم مد لازم دئ، د دې اندازه هم درې (۳) الفده^(۲) او داسي مد ته مد کلمي مثقل وايي.

پنځمه قاعده:

د بعضي سورتو په اول کي چي کوم بعضي حروف جلا جلا ويل کېږي، لکه د سورة البقرې په اول کي (الْمَ) الف، لام ميم دې ته حروف مقطعه وايي. په دې کي يو خو په خپله الف دئ د هغه متعلق دلته هيڅ قاعده نه سته^(۳) او د الف څخه ماسېوا چي کوم حروف پاته سوه هغه پر دوه قسمه دي. يو قسم هغه حروف دي چي درې (۳) حرفه وي^(۴) لکه لام، ميم، قاف، نون او بل هغه حروف دي چي دوه حرفه وي. لکه: طه. نو هغه حروف چي دوه حرفه

^(۱) په لنډو الفاظو کي دا تعريف داسي په ياد کړئ نو آساني به وي: چي د حرف مد وروسته حرف باندي تشديد وي. لکه: اَتَحَا جُوزِي او داسي نور.

^(۲) دلته هم دا مناسبه وه چي مصنف رحمه الله د پنځو القوا اندازه يې فرمايلې وای، ترڅو خلط في الاقوال رانه سي.

^(۳) د الف په تلفظ کي درې حروف دي: همزه، لام، فاء په دې درو سره حروفو کي يو هم حرف مد نه دئ، نو د دې وجهي د مد د بحث څخه خارج دئ ځکه د مد محل موجود نه دئ.

^(۴) داسي حروف ټوله اووه دي: نون، قاف، صاد، سين، لام، کاف، ميم.

جمال القرآن [کامل]

وي د هغو په اړه هم دلته هيڅ قاعده نه سته^(۱) او کوم حروف چي درې (۳) حرفه وي پر هغو باندي مد کېږي هغه ته مد لازم وايي، د هغه اندازه هم درې (۳) الفده^(۲) او داسي مد ته مد حرفي وايي. او د دې درې حرفيزه مقطعاتو پر آخر حرف باندي چي د ويلو په وخت کي شد راسي هغه ته مد حرفي مثقل وايي. لکه په آلمه کي چي هر کله لام دميم سره ووايو نو د هغه په آخر کي شد پيدا کېږي^(۴) او په کومو حروفو کي چي شد نه سته هغو ته مد حرفي مخفف وايي. لکه په آلمه کي دميم په آخر کي شد نه سته. (۵)

(۱) يادونه:

په درې (۳) حرفيزه مقطعاتو کي چي مد بنوول سوی دی په هغو اکثرو کي د مابين حرف مده دی چي د هغه حرف مده وروسته په بعضي ځايو کي

(۱) داسي حروف ټوله پنځه دي: حاء، ياء، طاء، هاء، را. په دې پنځو حروفو کي مد اصلي سته ځکه چي محل مد الف دی او هغه سته ليکن د دې وروسته د مد سبب (همزه يا سکون يا تشديد) يو هم نه سته ځکه نو مد فرعي هم نه کېږي.

(۲) دلته د جمهور و د قول موافق د پنځو الفوا اندازه پيداکړئ.

(۳) لنډ تعريف داسي په ياد کړئ: د حرف مد وروسته حرف که چيري مشدد وي او دا حرف مد د حروف مقطعاتو څخه وي نو دې ته مد لازمي حرفي مثقل وايي.

(۴) دميم ساکن يه قاعده وکړ، تاسو ته تېر سول چي که چيري دميم ساکن وروسته ميم وي نو هلته ادغام کېږي او د ادغام په سبب ميم مشدد کېږي. د همدې قاعدې مطابق د لام په ميم کي او د ميم په اول ميم کي ادغام وسو او تشديد راغلي. همدا سي طسمه چي په اصل کي طاسين دی، د یرملون په قاعده سره د نون ادغام په ميم کي وسو، د ادغام په سبب تشديد راغلي او همدا ډول په سين کي هم مد لازمي حرفي مثقل پيدا سو.

(۵) همدا ډول په آلز کي مد لازمي حرفي مخفف سته.

ساکن حرف وي. لکه په میم کي یاء مده ده او د هغې څخه وروسته میم ساکن دی او په بعضي نورو ځایو کي بیا د حرف مده وروسته مشدد وي، پر داسي مده باندي همپشه په داسي ځایو کي مد کېږي، نو په داسي ځایو کي خو مد کول د عامي قاعدې موافق دی.

البتہ په کومو حروف مقطعاتو کي چي مابین حرف مده نه وي، لکه په گھيغص کي چي عين دی^(۱) دلته مد کول د عامي قاعدې موافق نه دی، نو له همدې سببه که چیري مد و نه کړل سي نو بیا هم صحیح دی، لیکن بهتره خبره داده چي مد و کړل سي^(۲) او دې مد ته مد لازم لین وایي.

(۲) یادونه:

کوم حروف مقطعات چي په آخر کي دي پر دوی باندي مد هغه وخت کېږي چي هر کله پر دوی باندي وقف وکړل سي. او که چیري د وروسته حرف سره یو ځای کړل سي نو بیا مد کول او نه کول دواړه جائز دي. لکه د سورة آل عمران په شروع کي چي آلم دی، که چیري د "الله" د لفظ سره چي تر ده وروسته دي یو ځای کړل سي نو په مد کولو او نه کولو کي اختیار دی.^(۳)

(۱) د مد لازم لین مثال په ټول قرآن کي یوازي حرف عين دی کوم چي دوه ځایه د سورة مریم او سورة شوری په مقطعاتو کي راغلی دی.

(۲) طول افضل دی؛ د ابن مجاهد رحمہم اللہ او اکثر و اکابر و علما و همدا مذهب دی. توسط هم جائز دی بلکي ابن غلبون او مکي (رحمہما اللہ) او یو جماعت دا خوښوي. او قصر هم جائز دی. (نهایة القول المفید، ص: ۱۳۰)

(۳) طول او قصر یوازي دوی وجهي جائز دي، توسط نهایت ضعیف دی. (نهایة القول المفید، ص: ۱۳۰)

جمال القرآن [کامل]

شپږمه قاعده:

که چیري د حرف مده وروسته حرف ساکن وي چي د هغه سکون اصلي نه وي يعني پر هغه باندي د وقف له سببه سکون راغلی وي (او دا سکون مقابل دی د هغه سکون کوم چي د درېمي قاعدې په اول کي تېر سوی دی)، نو پر داسی ساکن باندي مد کول جائز دی او نه کول هم صحیح دی خو مد کول یی بنه دی. لکه په اَلْحَمْدُ لِلّٰهِ رَبِّ الْعَالَمِیْنَ باندي او دې ته مد وقفي او مد عارض هم وایي او دا مد درو (۳) الفو برابر دی^(۱) او دې ته طول وایي.

دا هم جائز ده چي د دوو (۲) الفو برابر مد وکړل سي او دې ته توسط وایي.

دا هم جائز ده چي بالکل مد ونه کړل سي يعني د یوه الف برابر وویل سي. که چیري تر دې کم سي نو حرف به پاته نه سي (راتلونکې درېمه یادونه وگورئ!) او دې اندازې ته قصر وایي په دې کي افضل طول دی، بیا توسط، بیا قصر دی.

دا هم په یاد ولرئ چي د دې درو (۳) طریقو څخه چي کومه طریقه اختیاره کړي د تلاوت تر ختمېدو پوري د هغې طریقې موافق روان سئ، داسي مه کوئ چي یو ځای طول، بل ځای قصر ځکه چي دا بې خونده یا بد معلومېږي او دا هم د مد جائز یو قسم دی.

^(۱) يعني طول د شپږو (۶) حرکتو په اندازه، توسط د څلور حرکتو په اندازه او قصر د دوو حرکتو په اندازه. په یاد ولرئ چي په مد متصل او مد منفصل کي توسط کېږي او د مد لازم په څلورو اقسامو کي یوازي طول کېږي او په مد عارضي وقفي او مد لین عارض کي طول، توسط او قصر درې سره جائز دي.

په کوم حای کي چي په خپله پر مده باندي وقف وي هلته دا مد نه کېږي.
لکه بعضي خلک پر غَفُورًا او شُكُورًا باندي وقف وکړي نو مد کوي^(۱) چي دا
بالکل غلط دی.

(۱) یادونه.

مد عا، ض، لکه څه ده، ا، جې په مده باندي جا، دغه همدا، نگه په لږ
باندي جائز دی يعني واو ساکن چي د هغه منځي زوروي او ياء ساکنه چي د
هغه منځي زوروي. (پنځمه روښنايي، ديارلسم صفت بيا وگورئ!) لکه:
وَالضَّيْفِ يَ اِ پَر مِّنْ خَوْفٍ باندي چي وقف وکړل سي او څه ډول چي طول جائز دی
دا ډول توسط او قصر هم جائز دي، ليکن په دې کي افضل قصر دی، بيا
توسط، بيا طول دی او دې مد ته مد عارض لين وايي.

(۲) یادونه:

د حرف لين متعلق يوه قاعده د يوولسمي روښنايي په پنځمه قاعده،
لومړۍ یادونه کي هم تېره سوې ده و يې گورئ! ځکه چي په هغو حروف
مقطعه وو کي چي عين دی د هغه ياء حرف لين دی.

(۳) یادونه:

تر دې حایه پوري چي څومره اقسام د مد ذکر سوي دي دې ټولو ته مد
فرعي و بل کېږي،^(۲) ځکه چې د اصلي څخه د ائد د اء به مد اصلي ده، چې

^(۱) يعني الف د خپل اصلي مقدار څخه ډېر کشوي کوم چي صحيح نه دی. همدا ډول په یاد
ولرئ چي پر داسي حای باندي اکثره خلک د الف وروسته همزه يا ها زیاته وي کوم چي
غلط دی.

^(۲) د حروف مده بيان څنگه چي په سر کي راغلی دی مصنف رحمته الله علیه هغه وروسته بيان کړه،
اصلاً هغه منځي بيانول پکار وو. د مد اصلي يا مد ذاتي يا مد طبعي تعريف داسي =

جمال القرآن [کامل]

دې ته ذاتي او طبعي هم ويل کېږي. يعني د الف، واؤ او ياء دومره اندازه چې که چيري د هغه اندازه څخه کم وويل سي نو هغه حرف به پاته نه سي، بلکي زور، يا زير يا پېنس به پاته سي او د دې له پاره يوه خاصه قاعده نه سته.

اوومه قاعده:

دا قاعده په حروف مده کي يوازي د الف متعلق ده؛ هغه دا چې الف په خپله باريک ويل کېږي ليکن که چيري د الف مخکي که يو حرف ډک وي يا د حروف مستعليه وو څخه يو حرف وي چې د هغو بيان د پنځمي روښنايي په پنځم صفت کي تېر سوې دى، يا حرف را وي چې د فتحې په حالت کي ډکه ويل کېږي، يا ډک لام وي. لکه چې د "الله" د لفظ لام دى چې د دې لام مخکي زور يا پېنس وي نو په دې صورت کي به الف هم ډک ويل کېږي.

پوهېدل پکار دي چې د دې حروفو په ډکوالي کي هم فرق سته،^(۱) نو همدغه ډول فرق به د الف په ډکوالي کي وي کوم چې د دې حروفو وروسته

= وکړي: چې د حرف مد وروسته همزه يا سکون يا تشديد نه وي د همدې نه موجوديت په خاطر دى، د خپل اصلي مقدار څخه نه زياتېږي يعني د خپلي اصلي مقدار مطابق به يې وايي. او مد فرعي دا دى: چې د حرف مد وروسته د يو سبب (همزه، سکون او تشديد) په خاطر هغه د خپل اصلي مقدار څخه زيات کشېږي چې د هغه نهه (۹) اقسام تېر سول.

^(۱) حروف مفخمه ټول لس حروف دي؛ اووه حروف مستعليه دي د کومو تفخيم چې اصلي دي. درې نور لام جلاله، را او الف د کومو تفخيم چې عارضي دي چې کله وي او که نه وي، لکه څنگه چې د دروسره قاعدې پر خپل خپل ځاى باندې تيزي سوي دي. حضرت مصنف رحمته الله عليه چې د حروفو د ډکوالي کوم فرق بيان کړى دى هغه په حروف مفخمه کي د "مراتب" په لفظ سره تعبير کېږي. بله مسئله چې دلته نه ده بيان سوې هغه د "تفخيم مراتب" دي د دې تشرېح دا ده: چې د حروفو د تفخيم ظهور هغه وخت ډېروي چې کله حرف مفخم مفتوح وي او د هغه وروسته الف وي. لکه: طال. يا حرف مفخم مفتوح وي خود هغه وروسته =

راسي، نو تر ٿولو زيات ڊڪ خود "الله" د لفظ لام دي، د هغه ٿڌو وروسته طا
 ده، د هغه وروسته قاف دي، د هغه وروسته غين او خا ده، د هغه وروسته را
 ده. ^(١) (حقيقة التجويد)

= الف نه وي. لکه: ضَلَّالٍ. يا حرف مفخم مضموم وي. لکه: قُرِّيٌّ. يا حرف مفخم مکسور
 وي. لکه: ظِلٌّ. او ساکن مفخم د ماقبل د حرکت تابع دي.
^(١) وَ فِيهَا فَاِذَا وَقَعَ بَعْدَهَا (اَيَ الْحُرُوفُ الْمُفَخَّمَةُ) اَلِفٌ فُخِمَ الْاَلِفُ. لِاَنَّهُ تَابِعٌ لِمَا قَبْلَهُ بِخِلَافِ اُخْتِيَا
 فَاِنَّهُ اِذَا وَقَعَ بَعْدَهَا وَاَوْ اَوِيَاءٌ فَلَا يُؤَثِّرُ تَفْخِيمُهَا فِيهَا اَلِ. مِنْهُ يَعْنِي كِه چيري تر حروف مفخمه
 وروسته الف راسي نو الف ڊڪ ويل کپري، په خلاف د واو او ياء ٺڪه د حروف مفخمه
 وروسته که دا دوه حروف راسي نو د حروف مفخمه تفخيم په دوی ډوو کي اثر نه کوي.

دوولسمه روښنایي

(د همزه په قاعدو کي)

د همزه بعضي قاعدې د عربي کتابو د ویلو څخه ماسېوا په ذهن کي نه راځي. د دې له پاره دلته یوازي دوې (۲) قاعدې ذکر کوو ځکه چي د قرآن کریم د ټولو تلاوت کوونکو اړتیا ورته سته.

لومړۍ قاعده:


د څلورويشتمې (۲۴) سپارې په پای کي په یوه آیت کي داسي راغلي دي: **ءَاَعَجَبْتُ**. نو د دغه حرف دا دوهمه همزه لږ په نرمي سره وایاست^(۱) او دې ته تسهیل وایي.^(۲)

^(۱) یعنی د الف او همزه په مابین کي یې ادا کړئ چي نه په دېر شدت او سختي سره وي، چي هغه ته تحقیق وایي او نه د الف په ډول په نرمي سره ادا سي.

^(۲) دا تسهیل واجب دی او شپږ نوري کلمې "الْفَن" دوه ځایه په سورة یونس کي، "اللَّهُ" یو ځای په سورة یونس کي او بل ځای په سورة النمل کي. او "الذَّكْرَيْنِ" دوه ځایه په سورة الانعام کي، د دوهم همزه پر ځای الف په تسهیل سره یې له د مد د ادا کولو هم جائز دی. په دې شپږو (۶) کلمو کي تسهیل جائز دي، پاته په ټول قرآن کي هر ځای همزه په تحقیق سره ویل ضروري ده.

دوهمه قاعده:

د سورة الحجرات په دوهمه ركوع كي داسي راغلي دي: بِئْسَ الْإِسْمُ
 الْفُسُوقُ. نو دا داسي وواياست چي د بئس پر سين باندي زور وواياست او دغه
 بئس د وروسته حرف سره مه جنگوي. (يو خای يې مه وواياست) بيا لام چي د
 بئس د سين وروسته دي هغه ته زير ورکړئ او د آخري سين سره يې و جنگوي.
 (يو خای يې وواياست) بيا ميم د وروسته لام سره يو خای کړئ. خلاصه داده
 چي د الْإِسْمُ مخکي او وروسته چي کومي دوې (٢) همزې د الف په شکل
 ليکل سوي دي هغه هيڅکله مه وواياست.



ديار لسمه رو بنيايي

(د وقف کولو^(۱) يعني پريوې کلمې باندي د درېدلو په قاعدو کي)

(۱) وقف په لغت کي الْخَبْسُ، وَالْكَفُّ، وَالْتَمُعُ ته وايي يعني بندول، درول، درېدل او د يوې کلمې آخر د بلي کلمې د اول سره د يو ځای کولو څخه منع کول. لکه عرب چي وايي: وَقَفْتُ الدَّابَّةَ وَأَوْقَفْتُهَا إِذَا حَبَسْتُهَا عَنِ النَّشْيِ. يعني ما خپله دابه (چارپايه) د تگ څخه بنده کړه او مي وتړل. او د قرآوو په اصطلاح کي د وقف جامع تعريف دا دی: قَطْعُ الصَّوْتِ مَعَ قَطْعِ النَّفْسِ (أَوْ قَطْعُ الصَّوْتِ زَمْنًا فِيهِ عَادَةً) فِي آخِرِ الْكَلِمَةِ الْمُقْطُوعَةِ عَمَّا بَعْدَهَا رَسْمًا بَيْنِيَّةَ إِجْرَاءِ التَّلَاوَةِ مَعَ إِثْبَاتِ كَيْفِيَّةِ الْوَقْفِ مِنْ إِسْكَانِ الْمُتَحَرِّكِ وَإِبْدَالِ التَّاءِ الْمَرْبُوطَةِ هَاءً وَالتَّنْصِبِ أَلِفًا وَغَيْرِ ذَلِكَ. (ژباړه): کومه کلمه چي د کتابت او رسم خط له مخي د وروستي کلمې څخه جلا وي، د دې کلمې پر آخري حرف باندي د تلاوت د جاري ساتلو په نيت (يعني د تلاوت د ختم کولو او بندولو څخه ماسپو) آواز او ساه دواړه بندول (په يوازې آواز دومره بندول په کوم کي چي عادتاً او معمولاً ساه اخيستل کېږي د کوم اندازه چي تقريباً د يو الف برابره ده) او همدا ډول پر آخري حرف باندي د وقف قاعده هم جاري کول يعني د متحرک ساکن کول، گردۍ تا (ة) په ها بدلول، د دوو زورو تنوين په الف سره بدلول او داسي نور.

اوله خبره دا ده چي وقف د کلمې پر آخر باندي وي د کلمې په مابين کي وقف کول صحيح نه دي. د مثال په ډول د قَالُوا پر لفظ باندي وقف کول صحيح دي خو پر قاف باندي وقف کول صحيح نه دي. دوهم خبره دا ده چي په قرآن کي په بعضي ځايو کي ځيني لفظونه يو ځای ليکلي وي که څه هم د عربي ژبي په اعتبار سره جلا جلا الفاظ دي ليکن د يو ځای د ليکل کېدو په وجه د يو لفظ په حکم کي دي. د مثال په ډول اَيْنَمَا که څه هم د عربي په اعتبار سره دوه لفظه دي يو اَيْنَ او بل مَا دي، خو د يو ځای د ليکل کېدو په سبب سره د اَيْنَمَا پر الف =

د علم تجويد اصلي مقصد د مخارجو او صفاتو بحث دئ چي د خدای ﷻ په فضل سره د ضرورت په اندازه وليکل سول او پاته درې (۳) علوم يعني علم اوقاف، (۱) علم قرأت، (۲) علم رسم خط (عثماني) (۳) د علم تجويد د تکميل له پاره دي، ليکن د علم اوقاف يو بحث (۴) د وقف کولو قاعدې دي.

=باندې خو وقف صحيح دئ ليکن د آئين پر نون باندې وقف صحيح نه دئ داسي کلمو ته موصول وايي.

(۱) علم اوقاف پر دوو برخو وېشل کېږي يو دا چي وقف په اعتبار د معنا سره پر کوم ځای وکړل سي؟ د دې جواب په اوله قاعده کي را روان دئ. دوهم دا چي وقف څنگه وکړو؟ د دې جواب په راتلونکو دوهمه، درېيمه او څلورمه قاعده کي را روان دئ.

(۲) د علم تجويد او علم قرأت دواړو موضوعو خوالفاظ قرآني دي، ليکن فرق دا دئ چي په تجويد کي د حروفو د مخارجو او صفاتو او د هغو د متفق عليها څخه بحث کېږي. او په علم قرأت کي د احوال مختلف فيهما څخه بحث کېږي. د مثال په ډول: حذف او اثبات، تحريك او تسكين، مد او قصر، فتح او اماله، تحقيق او تخفيف او داسي نور. (شرح سبعة قراءات. ص: ۱۱۰)

(۳) يعني د حضرت عثمان غني رضي الله عنه په زمانه کي چي د قرآن کريم د تحرير او الفاظو چي کوم شکل اختيار کړل سو او حضرت عثمان غني رضي الله عنه د قرآن د ليکلو بندوبست وکړي او ځای پر ځای يې ولېږل او پر دغه تحرير باندې د ټولو صحابه وو رضي الله عنهم اجماع وسوه. د دغه تحرير علم او د هغه قواعد او ضوابطو ته علم رسم خط وايي. قرآن کريم د دغه خاص رسم خط خلاف ليکل جائز نه دئ، د امت د ټولو علماوو پر دې باندې اجماع ده او دا يو وسيع او پراخه فن دئ کوم ته چي رسم خط وايي.

(۴) وَابْحَثْ الْاُخْرُ اَقْسَامُ الْوَقْفِ مِنَ الْحُسْنِ وَالْقَبِيحِ وَالتَّامِ وَغَيْرِهِ. (جهد المقل) لَمْ أَذْكَرُهُ كَالْبَاقِينَ لِأَنَّهَا لَا تَتَعَلَّقُ بِالتَّجْوِيدِ. يعني بل بحث چي د وقف اقسام دئ لکه وقف حسن، وقف قبيح او وقف تام او داسي نور، ما دلته نه دي ذکر کړي لکه څنگه چي نورو ذکر کړي دي، ځکه چي دا په تجويد پوري اړه نه لري. منه

لومړۍ قاعده:

کوم سړی چې د قرآن کریم په معنا نه پوهېږي هغه ته پکار ده چې پر هغه ځایو باندي وقف وکړي چې په قرآن کریم کې د وقف علامه وي، بې له ضرورته دي په مایین کې نه درېږي. ^(۱) خو که چیرې یې په مایین کې ساه ختمه سي نو مجبوري ده، که چیرې د مجبوري څخه داسې وسي نو پر کومه کلمه چې درېږلي وي د هغې کلمې څخه یا د هغه څخه مخکې دي شروع کړئ ^(۲) او د وروسته کلمې سره دي یو ځای کړئ.

په دې ځان پوهول چې د دې کلمې څخه یې ووايم او که د مخکې کلمې څه یې ووايم بې له دې چې د قرآن کریم په معنا پوهېږي مشکله ده، ترڅو چې د معنا د پوهېدلو وړتیا و نه لري د شېبې په ځای کې دي د یوه عالم څخه پوښتنه وکړئ. او په داسې مجبوري وقف کې یو دا الحاظ کوئ چې د کلمې په مایین کې وقف مه کوئ بلکې د کلمې پر آخر باندي وقف کوئ.

دا هم وپېژنئ چې پر حرکت باندي د وقف کول غلط دی لکه څنګه چې اکثره خلک یې کوي. د مثال په ډول د یوه سړي ساه د سورة البقرې په شروع کې د بِمَّا أُنْزِلَ إِلَيْكَ پر کاف باندي ختمه سي، نو په دې وخت کې کاف باید

^(۱) یعنې د دغو نښانو په مایین کې دي نه درېږي او د دې نښانو مطلب دا دی چې یا خو دي پر ګول آیت (٥) باندي ودرېږي چې و دې ته وقف منزل هم وایي. د آیت په مایین کې چې کوم "م"، "ط"، "ج"، "ز" وي دا ټول د وقف نښانونه دي او د دې نښانو څخه ماسپوا که چیرې ودرېږي نو د وروسته څخه دي بېرته را وگرځوي.

^(۲) د کوم ځایه څخه چې جمله پوره کېږي یا بله جمله شروع کېږي د هغه ځای څخه دي بېرته را وگرځوي، ځکه نو د قاري له پاره لږ تر لږه ابتدایي عربي او د قرآن کریم د ترجمې زده کړه ډېره ضروري ده.

ساکن کړئ، په زور وقف مه کړئ. همدا ډول بې له ساه اخیستو وقف نه کېږي لکه بعضي خلک د آیت پر ختمېدو باندي ساکن حرف ووايي، خو بې له نوي ساه اخیستو دوهم آیت شروع کړي دا هم د قاعدې خلاف دی.

دا هم په یاد ولرئ چې د داسي مجبوري په وخت کي چي پر یوه کلمه باندي وقف وکړي، نو هغه کلمه چي څه ډول لیکل سوې ده د هغې موافق وقف وکړئ که څه هم هغه بل ډول ویل کېږي، د ویلو موافق وقف مه کړئ. د مثال په ډول د اَنَّا په لفظ کي چي کوم الف د نون وروسته راغلی دی هغه د وصل په حالت کي نه ویل کېږي، خو که چیري پر دغه کلمه باندي وقف وکړو نو دغه الف به هم وایو. هر کله چي دغه کلمه بېرته راگرځوو نو په دې وخت کي څنگه چي یې د مابعد یعنی د وروسته کلمې سره یې یو ځای وایو د دې وجهي به الف نه وایو. په دې خبرو ځانونه ښه پوه کړئ او په یاد یې کړئ ځکه چي په دې کي لوي لوي حافظان تېروتنې کوي.

یادونه:

د ذکر سوي قاعدې په آخر کي چي لیکل سوي دي "چي هغه کلمه چي څه ډول لیکل سوې ده د هغې موافق دي وقف وکړئ" ^(۱) د دې قاعدې څخه دا الفاظ مستثنی دي:

^(۱) ځکه ویل سوي دي چي وقف د رسم الخط تابع دی. د مثال په ډول گردی یا گول تا (ة) چي په صورت کي د ها وي دا په وقف کي په ها سره بدلېږي. د دوو زورو تنوین په صورت د الف لیکل سوی وي له دې سببه دا په وقف کي په الف سره بدلېږي ماسېوا د زیر او پېښ د تنوین څخه چي هغه د هیڅ حرف په شکل نه دي لیکل سوی، نو ځکه په وقف کي د تنوین نون حذف کېږي. د "گَایِن" په لفظ کي نون ویل کېږي په داسي حال کي چي نون تنوین دی ځکه چي لیکل سوی دی. دا لفظ په اصل کي "گَای" دی. په. له او په داسي نورو لفظو کي =

جمال القرآن [کامل]

أَوْ يَغْفُوا د سورت البقرې په يو دېر شمي (٣١) ركوع كي، اَن تَبُوءَا د سورة المائدي په پنځمي ركوع كي، لَتَتْلُوا د سورة الرعد په څلورمي ركوع كي، لَن نَدْعُوا د سورة الكهف په دوهمه ركوع كي، لِيَذْبُوا د سورة الروم په څلورمي ركوع كي، لِيَتَبَلُوا د سورة محمد په اولي ركوع كي، تَبَلُوا د سورة محمد په څلورمي ركوع كي، تَبُودَا څلور ځايه؛ په سورة هود، سورة الفرقان، سورة العنكبوت او سورة النجم كي او بل دوهم قَوَارِيْزَا د سورة الدهر په لومړي ركوع كي. (قَوَارِيْزَا دوه ځايه دي) په دې ټولو الفاظو كي الف په هېڅ حالت كي نه ويل كېږي نه د وصل په حالت كي او نه د وقف په حالت كي.

د "لَكِنَّا" لفظ خاص په سورة الكهف كي، الظُّنُونَا، الرَّسُولَا، السَّيِّئَلَا دا درې سره په سورة الاحزاب كي، سَلَا سَلَا او اول قَوَارِيْزَا دا دواړه په سورة الدهر كي او د "اَنَا" لفظ چي هر ځاي په قرآن كي راسي. په دې ټولو الفاظو كي الف د وصل په حالت كي نه ويل كېږي او د وقف په حالت كي الف ويل كېږي خو يوازي د "سَلَا سَلَا" لفظ د وقف په حالت كي بې له الف ويلو هم مروي دي يعني سَلَا سَلَا.

=وقف د ها په ساكنولو سره كېږي او د هغه ولاړ زوريا چپه پېښ څخه پيدا كېدونكي حرف مد په وقف كي نه ويل كېږي، ځكه چي دا حروف ليكلي نه دي. غرض دا چي دا اصول دي چي وقف د رسم الخط تابع دي او د دې ډېر لوي اصول او قواعد دي چي د دې تفصيل په لويو كتابو كي دي.

دوهمه قاعده:

پر کومه کلمه چي وقف سوی وي که چيري هغه کلمه ساکنه وي نو په هغه کي د څه ویلو ضرورت نه سته،^(۱) خو که چيري هغه کلمه متحرکه وي نو پر هغه باندي د وقف کولو درې (۳) طریقه دي:

❏ یوه طریقه خو دا ده:

چي ټوله په پوهېږي چي هغه کلمه ساکنه کړل سي.^(۲)

❏ دوهمه طریقه دا ده:

چي پر هغه کلمه باندي چي کوم حرکت دی د هغه حرکت ډېره لږ حصه ښکاره کړل سي او دې ته روم ویل کېږي، د روم اندازه د حرکت درېیمه برخه ده. روم په زور کي نه جاري کېږي یوازي په پېښ او زیر کي جاري کېږي. لکه د بِسْمِ اللّٰهِ د ختمېدو په وخت کي پر آخري میم باندي لږ زیر ویل چي یوازي نژدې کسان یې واورې. یا د نَسْتَعِیْنُ پر نون باندي لږ پېښ ووايي^(۳) او د رَبِّ الْعَالَمِیْنَ پر نون باندي څنگه چي زور دی نو دلته به داسي نه وي.

^(۱) يعني دا ساکن به په وقف کي هم ساکن ویل کېږي، البته د وقف کولو اثر به دا وي چي ساه به اخیستل کېږي. مثلاً: فَأَرْغَبُ، وَأَنْحَرُ، فَحَدِّثْ، مِنْهُمْ، لَهُمْ او داسي نور.

^(۲) په وقف کي اصل او عامه طریقه همدا ده لکه څنگه چي ابتدا په ساکن سره نه کېږي همدا ډول وقف پر حرکت باندي نه کېږي. مخکي ذکر سول چي پر حرکت باندي وقف صحیح نه دی. د وقف بالسکون په هکله د بعضي علماوو رایه دا ده چي دا واجب شرعي دی چي پر فعل باندي ثواب او پر ترک باندي عذاب وي. بعضي علماوو فرمایلي دي چي دا یو فني او اصطلاحی خبره ده، د قاري له پاره د دې پرېښوول او پر کامل حرکت باندي وقف کول ډېر قبیح او لایق د تعزیر دی. (نهایة القول المفید، ص: ۲۰۵)

^(۳) د لږ زیر او لږ پېښ مطلب دا دی چي د حرکت په ادا کي آواز کښته کړل سي. د صحیح ادا کولو طریقه دیوہ مشاق استاد څخه په اورېدلو سره زده کولای سي.

درېمه طريقه داده:

چي هغه حرکت ته اشاره يوازي په شونډانو سره وسي. يعني حرکت به گرسره نه وايو، ^(۱) بلکي د هغه حرکت د ښکاره ويلو په وخت کي چي شونډان څه ډول جوړېږي هغه ډول دي شونډان جوړ سي او هغه حرف دي بالکل ساکن وويل سي، دې ته اشمام وايي او دا نژدې کسان هم نه سي اورېدلای. ځکه چي په دې کي حرکت په ژبه سره نه دي ادا سوي، خو سترگو والا (بيننا) چي د تلاوت کوونکي شونډانو ته وگوري، نو پوهېږي چي ده اشمام وکړي او اشمام يوازي په پېښ کي کېږي په زور او زير کي نه کېږي. د مثال په ډول د نَسْتَعِينُ پر نون باندي پېښ دئ دا پېښ خو گرسره مه وياست، نون گرسره ساکن وواياست خو شونډان د نون د ادا کولو په وخت کي داسي جوړ کړئ لکه د پېښ د ويلو په وخت کي چي سره را ټولېږي يعني د شونډانو څخه د مشوکي شکل جوړ کړئ.

درېمه قاعده:

د کومي کلمې په آخر کي چي تنوين وي هلته هم روم جائز دئ، خو د حرکت د ښکاره کولو په وخت کي دي د تنوين يوه برخه نه ښکاره کوي. ^(۲) (تعليم الوقف. حضرت قاري عبد الله صاحب مکي رحمه الله)

^(۱) يعني موقوف عليه حرف (د کلمې هغه آخري حرف پر کوم چي وقف کېږي) ساکن وويل سي او د هغه څخه وروسته ژر په انضمام شفتين سره د هغې ضمي و طرف ته اشاره وسي.

^(۲) يعني په کښته آواز سره به يو پېښ يا يو زير ويل کېږي. د مثال په ډول: اَحَدٌ، بَصِيْرٌ.

خلورمه قاعده:

هغه تا چي د ها (ة) په شکل گردی لیکل کېږي^(۱) خو پر دې باندي ټکي هم وي که چيري پر داسي تا باندي وقف وسي هلته د دوو خبرو خیال کوی؛ یو خو دا چي دا تا د ها په ډول وایاست او دوهم دا چي هلته روم او اشمام مه کوی.

پنځمه قاعده:

روم او اشمام پر عارضي حرکت باندي نه کېږي. لکه پر وَلَقَدْ اسْتَهْزَيْتَ باندي چي یو سری د وَلَقَدْ پر دال باندي وقف وکړي،^(۲) نو دال ساکن ویل پکار دی د دې پر زیر باندي روم مه کوی ځکه چي دا حرکت عارضي دی. (تعلیم الوقف)

په دې باندي هم عربي پوه پوهېږي چي دا حرکت اصلي دی او دا حرکت عارضي. که چيري تاسي ته په یو ځای کي شک او شبه پیدا سي د یوه عالم څخه پوښتنه وکړئ.

^(۱) گول یا گردی تا چي د ها په شکل (ة) لیکل کېږي هغه ته تاء مدوره وایي او کومه تا چي اوږده وي هغې ته تاء مجروره یا طویله وایي. د تاء مدوره مثالونه لکه: الْجَنَّةُ، الْمَلَائِكَةُ، الْقَبْلَةُ، الْبَرِيَّةُ او داسي نور. د تاء طویله مثالونه لکه: وَأَذْكُرُوا نِعْمَتَ اللَّهِ، إِلَى أَثَارِ رَحْمَتِ اللَّهِ، إِمْرَأَتُ الْعَزِيزِ او داسي نور. تاء طویله په وقف کي تا ویل کېږي او روم او اشمام هم پر کېدای سې او تا مدوره په وقف کي په هاء ساکنه سره بدلېږي.

^(۲) همدا ډول د "وَأَلْتَمُّ الْأَعْلُونَ" پر میم باندي روم یا اشمام نه سي کېدای، ځکه په اصل کي میم ساکن دی او ضمه عارضي ده یوازي وقف بالا سکان کېږي.

شپږمه قاعده:

پر کومه کلمه باندي چي وقف وسي که چيري د هغې کلمې پر آخر حرف باندي تشديد (شد) وي، نو په روم او اشمام کي به تشديد^(١) پر خپل حال باندي پاته وي. (تعليم الوقف)
اوومه قاعده:

پر کومه کلمه چي وقف وسي که چيري د هغې کلمې پر آخر باندي د دوو (٢) زورو تنوين وي، نو د وقف په حالت کي به هغه تنوين په الف سره بدلېږي. (٢) د مثال په ډول يو څوک پر فَاَنْ كُنْ نِسَاءً باندي وقف وکړي نو داسي به يې وايي: نِسَاءً.
اتم قاعده:

د کوم مد وقي بيان چي د يوولسمي روښنايي په شپږمه قاعده کي ذکر سوی دی، که چيري په روم سره وقف وسي نو په دې وخت کي مد نه کېږي. د

^(١) هغه مشدد حرف چي په هغه کي غڼه نه کېږي (ماسېواد نون او ميم څخه) د هغه د تشديد د ادا کولو په وخت کي سرعت وي. لکه: وَتَبَّ، بِالْحَقِّ، الْبَغْيُ، فَكُلُّ، صَوَّأْتُ او داسي نور. پر دې موقوف عليه مشدد باندي د وقف په حالت کي دومره وخت تېرول پکار دی لکه د وصل په حالت کي او په کوم مشدد کي چي غڼه وي نو د غڼې په سبب سره په هغه کي يو څه تراخي او ځنډ پکار دی. لکه: مِنْ بَعْدِ الْقَمَرِ، وَلَا جَانَّ او داسي نور. همدا ډول واؤ مشدد او ياء مشدده چي موقوف عليه وي نو په وقف کي دا خيال ساتل پکار دی چي مشدد ادا سي او مده نه سي. لکه: عَدُوٌّ، مِنْ نَبِيٍّ. (نهاية القول المفيد)

^(٢) د دوو زورو په تنوين کي هر ځای همدا قاعده ده. لکه: أَفْوَاجًا، عَلِيًّا، جُزْءٌ، صَوَّأْتُ او داسي نور. خو د دغه قاعدې څخه تاء مدوره يعني گول تا مستثنی ده، تاء مدوره په هر صورت کي په هاء ساکنه سره بدلېږي. لکه: حَسَنَةٌ، رَحْمَةٌ، مَوْعِظَةٌ او داسي نور.

مثال په ډول الرَّجِيمِ يا نُسْتَعِينُ کي که چيري د پېښ يا زير لږ څه حصه ښکاره کړل سي نو بيا مد مه کوئ. ^(١) (تعليم الوقف)

خوار لسمه روښنايي

(د مختلفو ضروري فايده په بيان کي)

که څه هم د دې ځيني فايدي پورته هم ذکر سوي خو څنگه چي د نورو مضمونو په ضمن کي بيان سوي دي شايد فکر به موندل وي ورته سوي، د دې له پاره مي هغه بيا وليکلې او ډېري نوي فايدي هم پکښي سته.

لومړۍ فايده:

د سورة الكهف په پنځمه رکوع کي "لِکْنَا هُوَ اللهُ" يعني په لکْنَا کي الف ليکلی دی خو نه ويل کېږي. خو که چيري څوک پر دې باندي وقف وکړي نو په دې وخت کي به دا الف ويل کېږي.

دوهمه فايده:

د سورة الدهر په اول کي "سَلَا سَلَا" يعني د دوهم لام وروسته هم الف ليکلی دی خو دا هم نه ويل کېږي، خو د وقف په حالت کي الف ويل او نه ويل دواړه

^(١) يعني د مد عارضي وقفي د اصولو سره سم په دې کي طول يا توسط کول صحيح نه دي، بلکي د وصل په ډول به يوازي قصر کوو، ځکه چي د مد سبب سکون وي او د روم په سبب سره هغه پاته نه سونو مد به هم نه کېږي. خلاصه دا سوه چي روم په حرکت کي داخل دی او اشماع په سکون کي داخل دی.

جمال القرآن [کامل]

صحيح دي او د اول لام وروسته چي کوم الف ليکلی دی^(۱) هغه په هر حال کي ويل کېږي.^(۲)
درېمه فايده:

په همدغه سورة الدهر کي مابين ته نژدې قَوَارِيْرًا، قَوَارِيْرًا دوه ځلي راغلي دي او د دواړو په آخر کي الف ليکلی دی، نو د دې قاعده دا ده چي په دوهم ځای کي الف په هېڅ حالت کي نه ويل کېږي که د وقف حالت وي او که نه وي. او په اول ځای کي که چيري وقف وسي نو الف ويل کېږي او که چيري وقف نه وسي نو الف نه ويل کېږي، خو ډېر عادت دا دی چي په اول ځای کي وقف کوي^(۳) او په دوهم ځای کي وقف نه کوي. په دې صورت کي په اول ځای کي الف وايست او په دوهم ځای کي الف مه وايست.
څلورمه فايده:

په قرآن کي يو ځای اماله ده. يعني په سورة هود کي چي کوم "بِسْمِ اللَّهِ مَجْرَهًا" دی. د دې بيان د اتمي روښنايي په څلورمه قاعده کي وگورئ!
پنځمه فايده:

په سورة حم السجدة کي يو ځای تسهيل دی، هغه دا دی: ءَاَعْجَبِيْ. د دې بيان د دوولسمي روښنايي په لومړۍ قاعده کي تېر سوی دی ويې گورئ!

^(۱) د قرآن کریم په رسم الخط کي د اول لام وروسته الف ليکلی نه دی، بلکي پر دې باندي ولاړ زور دی، گویا موصول ليکلی دی داسي: سَلَسِلًا.

^(۲) ځکه چي دا د کلمې مابين دی او د کلمې په مابين کي وقف کول صحيح نه دی.

^(۳) ځکه د وقف علامه يعني گول د آيت علامه پر اول قَوَارِيْرًا (و) باندي ده، نو وقف هم پر دې باندي کول مناسب دی.

شپږمه فايده:

په سورة الحجرات كي په بِئْسَ الْاِسْمُ كي د الْاِسْمُ همزه نه ويل کېږي بلکي د دې لام به د دې سين سره يو ځای کړل سي. د دې بيان د دوولسمي روښنايي په دوهمه قاعده كي تېر سوی دی.

اوومه فايده:

لِئِنْ بَسَطْتَ، أَحْطُتْ، مَا فَرَّطْتُ او مَا فَرَّطْتُ كي ادغام ناتمام (ناقص) کېږي. يعني طا او تا يو ځای کړئ او مشدد يې کړئ او داسي يې وواياست چي ط د خپل استعلاء او اطباق سره بې له قلقلي ډکه ادا سي او تا باريکه ادا سي. په اَلَمْ نَخْلُقْكُمْ كي ښه دا دي^(۱) چي ادغام تام (پوره) وسي يعني قاف بالکل و نه ويل بلکي قاف دي په کاف سره بدل کړي او دواړه دي يو ځای کړي او مشدد دي وويل سي.^(۲)

اتمه فايده:

په ن وَالْقَلَمِ او يُسِّ وَالْقُرْآنِ الْحَكِيمِ كي د نون او سين وروسته چي کوم واؤ دي د یرملون د قاعدې موافق چي د هغه ذکر د لسمي روښنايي په درېيمه قاعده كي ذکر سوی دی په دې واؤ كي ادغام کول پکار دی، خو ادغام نه کېږي.^(۳)

^(۱) وَيَجُوزُ النَّاقِصُ أَيْضًا وَهُوَ أَنْ يَبْقَى بَعْضُ صِفَاتِ الْمُدْغَمِ. يعني ادغام ناقص هم روا دی او ادغام ناقص دا دی چي د مدغم بعضي صفات پاته سي. منه^۲

^(۲) و دې ته ادغام تام ويل کېږي او ادغام ناقص په مثل د بَسَطْتَ او نورو هم جائز دی. يعني قاف بې له قلقلي کاف وويل سي او کاف باريک ادا سي.

^(۳) عِنْدَ حَفِصٍ رَضِيَ اللَّهُ عَنْهُ. منه^۲

نهمه فايده:

د سورة يوسف په دوهمه ركوع كي د لَا تَأْمَنَّا لفظ دئ په دې كي پر نون باندي
اشمام كوي. ^(١)

لسمه فايده:

په قرآن كريم كي به يو عاى عاى د سكتې لفظ ليكلى وويني؛ د دې
مطلب دا دئ چي هلته لږ و درېزئ خو ساه مه كاږئ او د وقف پاته ټولي
قاعدې په دې كي جاري كېږي. د مثال په ډول په سورة القيامة كي مَن سَكَّتَ رَأَقِ
كلمه ده، نو د يرملون د قاعدې سره سم د مَن نون په را كي مدغم كول پكار دئ
خو ادغام نه كېږي، ځكه هر كله چي سكته د وقف پر عاى و كړل سوه نو گواكي
هغه اتصال د نون او را په مابين كي نه سو پاته له دې وجهي ادغام نه كېږي.

^(١) اخْتِيَارُهُ لِأَنَّهُ سَهْلٌ عَلَى الْأَطْفَالِ وَ يَجُوزُ الرُّؤْمُ أَيْضًا لَا تَأْمَنَّا، وَلَا يَجُوزُ الْإِدْغَامُ النَّحْضُ. يعني د
اشمام غوره كول ځكه چي دا پر ماشومانو باندي آسانه وي او روم هم جائز دئ او محضي
ادغام روانه دئ. منه

دلته يوه خبره ياد ساتل پكار ده هغه دا چي لَا تَأْمَنَّا په اصل كي لَا تَأْمَنَّا وو لومړى نون
مضموم او دوهم نون مفتوح دئ او لا نافية پر تَأْمَنَّا داخل دئ، نو په لَا تَأْمَنَّا كي دوې (٢)
وجهي روا دي؛ يو دا چي ادغام مع الاشمام وسي چي تر ادغام وروسته د نون د مشدد او د
غني د ادا كولو په وخت كي د لومړي نون د ادا كېدو په وخت كي شونديان را ټول سي او
هغه اصل ته اشاره وسي، تر څو ليدونكى پوه سي چي دلته دوه نونان دي او پر اول نون
باندي ضمه وه او دا د استاد څخه زده كولاى سي. دوهمه وجه دا ده چي اظهار مع الروم
وسي يعني د لومړي نون د ضمي درېيمه حصه بنكاره كړل سي په دې صورت كي بيا دوهم
نون مشدد نه ويل كېږي. يعني يوازي ادغام او يوازي اظهار په لَا تَأْمَنَّا كي غير د ابو جعفر
رحمته څخه د نورو امامانو په نزد په كوم كي چي حفص رحمته هم شامل دئ جائز نه دئ.

همدا ډول په سورة الكهف کي د عَوْجًا سَکْتَةً قَتِيْمًا کلمه ده که چيري پر عَوْجًا باندي وقف و نه سي او د وروسته لفظ سره يو ځای سي نو اخفاء نه کېږي، بلکي د دوو زورو تنوين به په الف سره بدل سي او سکتبه به وسي.

په ټول قرآن کریم کي د امام حفص رضي الله عنه پر روايت باندي ټولي څلور (۴) سکتې دي:

يوه په سورة القيامة کي، دوهمه په سورة الكهف کي چي ذکر سول، درېيمه په سورة يس کي مِنْ سَکْتَةٍ مَزْقَدِنًا پر الف باندي چي کله د مابعد يعني د وروسته کلمې سره يو ځای وويل سي. او څلورمه په سورة المطففين کي د کَلَّا سَکْتَةٍ پر ساکن لام باندي. بس دا څلور ځايه د دې څخه ماسېوا په سورة الفاتحه کي او نورو سورتو کي هيڅ ځای سکتبه نه سته.

يوولسمه فايده:

په قرآن کریم کي چي هر ځای پېښ راسي هغه به د معروف (معلوم) واؤ په ډول بو ورکړئ او ويې وایاست. او چيري چي زیر راغلی وي هغه به د معروف (معلومي) یا په ډول بو ورکړئ او ويې وایاست.

زموږ په هیواد کي پېښ داسي ويل کېږي که چيري یې کش کړي نو واؤ مجهول ځني پیدا کېږي او زیر داسي وايي که چيري یې کش کړئ یا مجهوله ځني پیدا کېږي، دغه خبره د عربي ژبي خلاف ده داسي مه کوئ بلکي داسي یې وایاست که چيري هغه پېښ کش کړي نو واؤ معلوم به ځني پیدا سي او زیر داسي وایاست که چيري هغه زیر کش کړي نو یا معلومه (معروفه) به ځني پیدا سي. د پېښ او زیر داسي ادا کول د یوه ماهر استاد څخه زده کړئ، کېدای سي چي د دې لیکنې په یوازي ویلو سره مو په ذهن کي رانه سي.

جمال القرآن [کامل]

دوولسمه فايده:

کله چي پر واؤ مشدد يا پرياء مشدد باندي وقف وسي نو هلته تشديد (شد) يو څه په سختي سره ويل پکار دی، تر څو تشديد پر خپل حال پاته وي. لکه: عَدُوٌّ اَوْ عَلَى النَّبِيِّ.

ديارلسمه فايده:

په سورة يوسف کي د وَلَيَكُونَنَّ مِنَ الصَّاعِرِينَ کلمه ده. او په سورة اقرأ کي د لَنَسْفَعًا بِالنَّاصِيَةِ کلمه ده، که چيري پر لَيَكُونَنَّ او لَنَسْفَعًا باندي وقف وکړي نو په الف سره يې وايست يعني تنوين مه وايست. ^(۱) څوارلسمه فايده:

څلور لفظونه په قرآن کريم کي ليکلي خو په صاد سره دي او پر دغه صاد باندي يو کوچنی سين هم ليکلی دی، نو د دې قاعده زده کړئ: يو په سورة البقرة کي د يَقْبِضُ وَيَبْضُ کلمه ده، دوهم ځای په سورة الاعراف کي د فِي الْخَلْقِ بَضْطَةً کلمه، په دغه دواړو ځايو کي سين وايست. درېيم په سورة الطور کي د اَمْرُهُمُ الْمُضَيِّطُونَ کلمه ده، په دې کي که مو خوښه وي سين يې وايست او که مو خوښه وي صاد يې وايست. څلورم په سورة الغاشية کي د يَبْصِطِرُ کلمه ده په دې کي صاد وايست.

^(۱) وَ اِنْ كَانَ خِلَافُ الْقِيَاسِ لِاتِّهَا تُؤْنُ خَفِيفَةً لِّكِنْ الْوَقْفُ يَكُونُ تَابِعًا لِلرَّسْمِ. يعني که څه هم دا خلاف القياس دی ځکه دا دواړه تنوينونه په اصل کي نون خفيفه دي، خو وقف د رسم الخط تابع وي ځکه نو اصل ته نه کتل کېږي او د وقف په حالت کي الف ويل کېږي. منه»

پنخلسمه فايده:

په قرآن كريم كي خو حايه ليكلي خو لا دي او ويل كېږي ل، د تلاوت كولو په وخت كي د دې ډېر خيال وساتئ.

❖ يو په سورة آل عمران كي د لَا إِلَهَ إِلَّا اللَّهُ تُخَشَرُونَ كلمه ده.

❖ دوهم په سورة التوبة كي د وَلَا أَوْضَعُوا كلمه ده.

❖ درېيم په سورة النمل كي د أَوْلَا أَذْبَحْنَهُ كلمه ده.

❖ څلورم په سورة وَالصُّفَّتِ كي د لَا إِلَهَ إِلَّا الْجَحِيمِ كلمه ده.

❖ پنځم په سورة الحشر كي د لَا أَنْتُمْ أَشَدُّ كلمه ده.

همدا ډول د سورة آل عمران په پنخلسمه ركوع كي ليكلي دي أَفَئِنَّ خَوِيل كېږي أَفَئِنَّ. او په خو حايو كي ليكلي دي مَلَأْنِيهِ، خو مَلَأْنِيهِ ويل كېږي.

د سورة الكهف په څلورمه ركوع كي ليكلي دي لِشَأْنِي او ويل كېږي لِشَأْنِي او په حِينُو حايو كي ليكلي دي نَبَأِي او ويل كېږي نَبَأِي.

يادونه:

دا ذكر سوي اكثره هغه قاعدې دي چي په هغو كي هيڅ اختلاف نه سته. او په كومو كي چي اختلاف سته په هغو كي ما يوازي د امام حفص رحمته الله عليه (١) قاعدې ليكلي دي، چي زموږ خلك د هغه د روايت موافق قرآن كريم وايي.

(١) ابو عمرو حفص بن سليمان بن مغيرة اسدي كوفي بزاز (په دوو زاوو سره) په سنه ٩٠ هـ ق كي پيدا سوي دئ او په ١٨٠ هـ ق كي وفات سوي دئ. د امام حفص رحمته الله عليه د پلار تر وفات وروسته د ده مور د امام عاصم رحمته الله عليه سره نكاح وكړه. د دې سببه د ده پالنه او تربيه د امام عاصم رحمته الله عليه د شفقت تر سيوري لاندې وسوه. (نشر، ص: ١٥٦) ابن معين رحمته الله عليه فرمايي: =

جمال القرآن [کامل]

امام حفص رضي الله عنه قرآن کریم د امام عاصم تابعي رضي الله عنه څخه حاصل کړی دی، هغه د زبیر بن حبیش أسدي او عبدالله بن حبیب سکمي (رحمهما الله) څخه حاصل کړی دی، هغو دوو د حضرت عثمان، حضرت علي، حضرت زید بن

= چي حفص رضي الله عنه د امام عاصم رضي الله عنه په قرائت کي "أَعْلَمُ النَّاسِ" ووييني د امام عاصم رضي الله عنه اصح قرائت هغه دی کوم چي حفص رضي الله عنه يې روايت کړی دی. علامه ذهبي رحمته الله فرمايي: چي په قرائت کي حفص رضي الله عنه ثقه، ضابط او ثابت وو. د امام عاصم رضي الله عنه څخه يې څو ځلي قرآن کریم ولوستي د ده څخه ماسېوا د نورو متعددو ښوونکو څخه يې هم اکتساب کړی وو. د حضرت امام ابو حنيفه رحمته الله سره د ټوکړانو په تجارت کي شریک وو. که څه هم قرائتونه سبعة بلکي عشره متواتر دي او د قرائت سبعة خلاف خو هيچا هم يو لفظ ويلی نه دی، بلکي د حرمينو او بصري قرائت د خالص قرشي کېدو په وجه يو خاص امتياز درلودي، خو دا قبوليت د الله جل جلاله ورکړه ده چي د پېر پور په دې خوا په مدارسو او مکاتبو کي يوازي د امام حفص رضي الله عنه روايت ويل کېږي او د محکمې پر مخ په زرو حافظانو کي د نهه سوه نهه نيوي (۹۹۹) حافظانو د امام حفص رضي الله عنه روايت په ياد دی. او داسي شايد هيڅوک نه وي چي د امام حفص رضي الله عنه روايت يې ويلی نه وي. (ذَلِكَ فَضْلُ اللَّهِ يُؤْتِيهِ مَنْ يَشَاءُ) پر دې سربېره نحويان وايي چي دغه قرائت مروج کول پکار نه وو ځکه چي نجات د همزتينو د تحقيق په وجه د امام عاصم رضي الله عنه پر قرائت باندي اعتراض کوي. (مقدمه شرح سبعة قرائت. د قاري ابو محمد محي الاسلام پاني پتي، ص: ۳۸)

د امام حفص رضي الله عنه د قرائت د ډېر مروج کېدو سبب په اصل کي خو د خداي جل جلاله ورکړی مقبوليت او شهرت دی او ظاهري سبب دا دی چي زموږ په ښارو کي اکثره خلک د امام اعظم ابو حنيفه رحمته الله په مذهب دي او امام ابو حنيفه رحمته الله د حضرت حفص رضي الله عنه د سبق او تجارت ملګری وو، د دې سببه د امام ابو حنيفه رحمته الله مقلدينو هم د حضرت حفص رضي الله عنه روايت غوره کړي. بيا د آساني او هوسايي په خاطر او همدا ډول د فتنې او اختلاف څخه د خلاصون په خاطر د ټولو مذهبو مقلدينو د دې موافق اعراب او نقطې ورکړې او دا روايت يې غوره کړي. والله اعلم

ثابت، حضرت عبداللہ بن مسعود او حضرت اُبی بن کعب رضی اللہ عنہ خنہ حاصل
کری دی او دغہ تولو حضراتو (اصحابو) د جناب رسول مقبول صلی اللہ علیہ وسلم خنہ
حاصل کری دی۔

صلی اللہ علیہ وسلم

﴿خاتمه﴾

د سپوږمۍ پوره روښنایي هم په څوارلسمه شپه وي او دلته هم د څوارلسمي روښنایي په ختمېدو سره ټوله مضمونونه پوره سول، نو ځکه دلته دا رساله پای ته رسوم.

الله تعالی دي دا رساله گټوره او مقبوله وگرځوي.

د طالبانو او خاص د ماشومانو او په خاص ډول د قدوسیانو^(۱) څخه د الله ﷻ د رضا د دعا غوښتونکی یم.

اشرف علي تهانوي عفی عنه

۵، صفر، ۱۳۳۴ هـ ق

شبیر احمد غفرله الضفار

۲۸، جمادی الاول، ۱۴۳۶ هـ ق

^(۱) د قدوسیانو څخه مراد د حضرت شیخ عبدالقدوس گنگوهي رحمۃ اللہ علیہ لمسیان دي. حضرت تهانوي رحمۃ اللہ علیہ هم د هغوی څخه دی نو قدوسي حضرات د تهانوي رحمۃ اللہ علیہ د طریقت وروڼه دي د کوم څخه چي تهانوي رحمۃ اللہ علیہ د خپل ځان له پاره په خاص ډول دعا غوښتي ده. او یو بل مناسبت یې دا هم دی چي دا رساله مصنف رحمۃ اللہ علیہ د قدوسیانو په غوښتنه تالیف کړې ده، د دې سببه پر هغوی باندي د دعا حق ډېر دی چي دعا ورته وکړي. **وَاللّٰهُ اَعْلَمُ وَعَلَيْهِ اَتَمُّ!** "احقر" هم د ټولو لوستونکو څخه د دعا غوښتونکی دی او الله ﷻ دي دا رساله ټولو لوستونکو ته نافع او گټوره وگرځوي.

هذا ما كتبه امقر العباد شبیر احمد غفرله الباري و له والديه و لاساتذه، و لمن سعى فيه و لجميع المؤمنين و المؤمنات. والله الموفق و هو المستعان و عليه التكلان.

جمال القرآن [کامل]

د علم الاسلام راډیو ویب پانې په کتابونه

جمال القرآن [کامل]



تالیف لکلیف

په اسلامي راډیو ویب پانې کې د پښتو ژبې

قاری شېبېر احمد

په علم الاسلام راډیو ویب پانې کې د پښتو ژبې
شاه محمد اشرف علي تېلوي

د تعلیم الاسلام راډیو ویب پانې له خوا:

www.Taleemulislam-Radio.com